



**የኢትዮጵያ ፌዴራላዊ
ዲሞክራሲያዊ ሪፐብሊክ
የወንጀል ፍትሕ ፖሊሲ**

ፍትሕ ሚኒስቴር

የካቲት 25/2003 ዓ.ም

ማውጫ

- መግቢያ..... 1
- ክፍል አንድ:- የፖሊሲው መሠረታዊ ዓላማዎች፣ ግቦች፣ መርሆዎችና ስትራቴጂዎች 1
 - 1.1 ጠቅላላ..... 1
 - 1.2 የፖሊሲ ዓላማዎች..... 1
 - 1.3 የፖሊሲ ግቦች 2
 - 1.4 ፖሊሲው የሚመሠረትባቸው መርሆዎች እና ስትራቴጂዎች 2
 - 1.5 የስትራቴጂያዊ እና የማሻሻያ እርምጃ የሚወሰድባቸው ዘርፎች 4
 - 1.6 የፖሊሲው ተፈጻሚነት ወሰን እና የማስፈጸም ኃላፊነት 4
- ክፍል ሁለት:- ወንጀል መከላከል 5
 - 2.1 ጠቅላላ 5
 - 2.2 ወንጀልን በመከላከል ረገድ የፍትሕ ሚኒስቴር ሚና 6
 - 2.3 ወንጀልን በመከላከል ረገድ የፖሊስ እና የደህንነት ተቋማት ሚና 6
 - 2.4 በወንጀል መከላከል ረገድ ሌሎች አካላትን የማቀናጀት ኃላፊነት..... 7
 - 2.5 ወንጀል እና በወንጀል ተገዳሪነትን መቆጣጠርና መገምገም 7
 - 2.6 የወንጀል ፍትሕ ሥርዓት የመረጃ አያያዝ..... 7
- ክፍል ሦስት:- የወንጀል ምርመራ እና የዓቃቤ ሕግ አገልግሎት አሰጣጥ ሂደትን ስለማሻሻል 8
 - 3.1 የወንጀል ሕግን ማስፈጸም 8
 - 3.2 የሕዝብ ተሳትፎን ስለማግለልበት 8
 - 3.3 የመርማሪዎች እና የዓቃቤያን-ሕግን አቅም ማግለልበት 9
 - 3.4 የወንጀል ምርመራ ዓላማ እና መርሆ 9
 - 3.5 የወንጀል መርማሪዎች እና የዓቃቤያን ሕግ ሚና..... 10
 - 3.6 ውጤታማ እና ቀልጠፋ የምርመራ ሥርዓትን መፍጠር 11
 - 3.7 የምርመራ ሥራ የሚጠናቀቅበትና ክስ የሚቀርብበት የጊዜ ገደብ 11
 - 3.8 በወንጀል ምርመራ እና በዓቃቤ-ሕግ አገልግሎት አሰጣጥ ሂደት ላይ ተግባራዊ የሚደረጉ የቁጥጥር ዘዴዎች..... 12
 - 3.9 የወንጀል ምርመራ የሚቋረጥባቸው ሁኔታዎች 12
 - 3.10 በምርመራ መዛግብት ላይ የሚሰጡ ውሳኔዎች 13
 - 3.11 በወንጀል ጉዳይ ላይ ክስ ላለማቅረብ የሚሰጡ ውሳኔዎች 14
 - 3.12 ለሕዝብ ጥቅም ሲባል ክስ የማይመሠረትባቸው ጉዳዮች..... 14

3.13 ለሕዝብ ጥቅም ሲባል ክስ የሚመሠረትባቸው የወንጀል ጉዳዮች..... 16

3.14 ቅድሚያ ስለሚሰጣቸው የወንጀል ጉዳዮች..... 16

3.15 ስለጠቅላይ ዓቃቤ ሕግ ልዩ ክትትልና ሥልጣን..... 16

3.16 የማስረጃ ሕጋዊነት እና ማስረጃን ማሰባሰብ፣ ማኖርና በጥቅም ላይ ማዋል 17

 3.16.1 ስለማስረጃ ሕጋዊነት..... 17

 3.16.2 ተጠርጣሪን ስለመያዝ፣ ስለማሰርና ብርብራ ስለማካሄድ 17

 3.16.3 የወንጀል ፍሬን ስለማዕግድ እና ስለመውረስ 19

3.17 ልዩ የምርመራ ዘዴዎች አስፈላጊነት 19

 3.17.1 ሠርጎ መግባትና ክትትል ስለማድረግ 20

 3.17.2 የግል መገናኛ ዘዴዎችን መጥለፍ..... 21

 3.17.3 ያለፍርድ ቤት ትዕዛዝ የግል መገናኛ ዘዴዎች የሚጠለፉባቸው ሁኔታዎች 21

 3.17.4 የወንጀል መረጃን ለሚያቀብሉ ሰዎች እና ወኪሎች የሚደረግ ጥበቃ 22

 3.17.5 በወንጀል ተካፋይ የነበረን ተጠርጣሪ ክክስ ነፃ ስለማድረግ..... 22

3.18 ስለቀዳሚ ምርመራ..... 23

3.19 የምስክርኛ ጥበቃ 24

3.20 ስለኤግዚቢ.ት አያያዝና አስተዳደር ሥርዓት..... 25

3.21 የዋስትና ጉዳዮች 27

 3.21.1 የዋስትና ጥያቄን ለመቀበል ሊተኮርባቸው የሚገባቸው ዋና ዋና ጉዳዮች 27

 3.21.2 በቅድመ ሁኔታዎች በዋስ ስለመለቀቅ 27

 3.21.3 በሕግ ዋስትና የማያሰጡ የወንጀል ዓይነቶች 28

3.22 ዓለም አቀፍ ትብብር 28

 3.22.1 ጠቅላላ 28

 3.22.2 የዓለም አቀፍ ትብብር ዓይነቶችና አፈፃፀማቸው 28

ክፍል አራት፡- የወንጀል ፍትሕ ሂደቱን ውጤታማነትና ፍትሐዊነት ስለማሻሻል 29

4.1 ጠቅላላ..... 29

4.2 የወንጀል ጉዳዮችን አያያዝ ዘመናዊ ስለማድረግ..... 30

 4.2.1 ጠቅላላ 30

 4.2.2 የደንብ መተላለፍ ጉዳዮችን የማየት ሥልጣን 31

4.3 የተቀላጠፈ እና የተፋጠነ የፍርድ አሰጣጥ ሂደት ስለሚመራበት ሥነ-ሥርዓት..... 31

 4.3.1 ጠቅላላ 31

 4.3.2 ተክላሽ ወይም ምስክር ፍርድ ቤት ስለማቅረብ 32

 4.3.3 ቀልጣፋ የወንጀል ክርክር ስለሚመራበት ሥነ-ሥርዓት..... 32

 4.3.4 በተፋጠነ የወንጀል ፍትሕ አሰጣጥ ሂደት የሚታዩ የወንጀል ጉዳዮች አያያዝ..... 32

4.3.4.1 መርህ 32

4.3.4.2 የተፋጠነ የወንጀል ፍትሕ አሰጣጥ ሂደት የሚመራበት ሥነ-ሥርዓት..... 33

4.4 የማስረዳት ሽክም ወደ ተከላሽ ስለሚዛወርበት ሁኔታ..... 33

4.5 ማስረጃን ስለመግለፅ፣ ጥፋተኝነትን ስለማመን እና የጥፋተኝነት ድርድር..... 33

4.5.1 ጠቅላላ 33

4.5.2 ማስረጃ ስለማስታወቅ ወይም ስለመግለጽ 34

4.5.3 ማስረጃን ማስታወቅ ወይም መግለጽ ቀሪ ስለሚሆኑባቸው ልዩ ሁኔታዎች..... 35

4.5.4 የጥፋተኝነት ድርድር እና ጥፋተኝነትን ስለማመን..... 36

4.5.4.1 የጥፋተኝነት ድርድር ዓላማና አካሄድ 36

4.5.4.2 የጥፋተኝነት ድርድር አሠራርን ለመዘርጋት ሕጎችን ስለማሻሻል..... 36

4.5.4.3 ጥፋተኝነትን ስለማመን..... 37

4.5.5 ክስን ስለማንሣት ወይም ክርክርን ስለማቋረጥ 37

4.6 ከመደበኛ የፍርድ ሂደት ውጭ ያሉ አማራጭ የመፍትሔ እርምጃዎች 38

4.6.1 ጠቅላላ 38

4.6.2 አማራጭ የመፍትሔ እርምጃዎች..... 38

4.6.2.1 መርህ 38

4.6.2.2 የአማራጭ መፍትሔ እርምጃ መስፈርቶች..... 39

4.6.2.3 አማራጭ የመፍትሔ እርምጃ ተፈጻሚ ስለሚሆንበት ሁኔታዎች..... 39

4.6.2.4 ጠቅላይ ዐቃቤ ሕግ ስለሚዘረጋው ሥርዓት 40

4.6.2.5 በዓቃቤ ሕግ ስለሚወሰን አማራጭ የመፍትሔ እርምጃ 40

4.7 በጠበቃ ስለመወከልና የተከላካይ ጠበቆችን ሙያዊ ብቃትና ሥነ-ምግባር ስለማጎልበት 41

4.7.1 በጠበቃ ስለመወከል 41

4.7.2 የተከላካይ ጠበቆች ሙያን ስለማጎልበት..... 42

4.8 የይግባኝ ሥርዓትን ስለማጠናከርና የካሣ ክፍያ..... 42

4.8.1 የይግባኝ ሥርዓትን ስለማጠናከር 42

4.8.1.1 ስለይግባኝ 43

4.8.1.2 ስለሰበር 43

4.8.1.3 የመጨረሻ ውሳኔን እንደገና ስለማየት..... 43

4.8.2 የካሣ ክፍያ 43

4.9 የኮምፒውተርና የኢንተርኔት ወንጀሎች 44

4.10 የወንጀል ፍትሕ ሥርዓቱን አፈፃፀም ስለመከታተል 45

4.11 በፌዴራልና በክልል የፍትሕ አካላት መካከል ስለሚኖር የሥራ ትብብር እና ግንኙነት..... 45

ክፍል አምስት፡- የወንጀል ቅጣት አፈፃፀም ፍትሐዊነትና ውጤታማነትን ስለማሻሻል..... 46

- 5.1 የቅጣት አወጣጥን መመሪያ ይዘት..... 46
- 5.2 የቅጣት አወጣጥን መመሪያ ስለማዘጋጀት..... 47
- 5.3 ቅጣትንና ሌሎች እርምጃዎችን ስለማስፈፀም..... 47

ክፍል ስድስት፡- በጋራ መብቶች ላይ የሚፈፀሙ ጥቃቶችን የወንጀል ድርጊት ስለማድረግ እና ጥቃት ተጋላጭ ለሆኑ የጎብረተሰብ ክፍሎች ስለሚደረግ የተለየ አያያዝ..... 48

- 6.1 በጋራ መብቶች ላይ የሚፈፀሙ ጥቃቶችን ወይም ጉዳዮችን የወንጀል ድርጊት ስለማድረግ 48
- 6.2 በወንጀል ጉዳት የደረሰባቸውን ሰዎች መብት ስለማስከበር..... 49
 - 6.2.1 የተጉጂዎች በወንጀል ምርመራ፣ ክስ እና የፍርድ ሂደት ተሳትፎ የማድረግና መረጃ የማግኘት መብት..... 50
- 6.3 የሕፃናት ወይም የወጣቶች የወንጀል ፍትሕ መሠረታዊ መርሆች..... 51
- 6.4 የወጣት ወንጀል አድራጊዎች አያያዝ..... 51
 - 6.4.1 ጠቅላላ..... 51
 - 6.4.2 ለወጣት ወንጀል አድራጊዎች የሚደረግ የሕግ ክለሳ 52
 - 6.4.3 የአማራጭ የመፍትሔ እርምጃዎች ተመራጭነት..... 52
 - 6.4.4 የአማራጭ የመፍትሔ እርምጃዎች አፈፃፀም..... 52
 - 6.4.5 ስለልዩ ክፍሎች መቋቋም 52
- 6.5 ለወንጀል ተጋላጭ ለሆኑ የጎብረተሰብ ክፍሎች ትኩረት ስለመስጠት..... 53

ክፍል ሰባት፡- ልዩ ልዩ ጉዳዮችና አቅጣጫዎች 53

- 7.1 መሻሻል ወይም መለወጥ ስለሚገባቸው ጉዳዮች..... 53
- 7.2 የፖሊሲው የተፈፃሚነት ጊዜ..... 54

መግቢያ

ከኢትዮጵያ ፌዴራላዊ ዲሞክራሲያዊ ሪፐብሊክ መንግሥት የዲሞክራሲያዊ ሥርዓት ግንባታ ፖሊሲ አቅጣጫዎች መካከል የሕግ የበላይነትን በማረጋገጥ የብሔሮችን፣ የብሔረሰቦችንና የሕዝቦችን፣ የግለሰቦችንና የሀገርን ሠላምና ደህንነት ማስጠበቅ ቀዳሚ አጀንዳ መሆኑ ይታወቃል። የብሔሮችን፣ የብሔረሰቦችንና የሕዝቦችን፣ የግለሰቦችንና የሀገርን ሰላምና ደህንነት በአስተማማኝ ሁኔታ በማረጋገጥ የዲሞክራሲያዊ ሥርዓት እና መልካም አስተዳደር ለመገንባት እንዲሁም ልማትና ዕድገትን ለማፋጠን እየተደረጉ ያሉትን ጥረቶች በይበልጥ አጠናክሮ ማስቀጠል የግድ ይላል። እነዚህን ጥረቶች በይበልጥ አጠናክሮ ለማስቀጠል የሚረዱ ምቹ ሁኔታዎችን ለመፍጠር ደግሞ በሕግ የበላይነት ላይ የተመሠረተ ፍትሐዊ፣ ሚዛናዊ፣ ተደራሽ፣ ቀልጣፋ፣ ተገማኝ እና ወጥ የሆነ ግልጽነትና ተጠያቂነት ያለው ውጤታማ የወንጀል ፍትሕ ሥርዓት መኖር ያስፈልጋል።

በሀገሪቱ ለዘመናት ተንሰራፍተው ከነበሩ ፀረ-ዲሞክራሲያዊ አገዛዞች የተወረሱና በየጊዜው በተለያዩ ምክንያቶች የሚፈጠሩ ችግሮች የወንጀል ፍትሕ ሥርዓቱን ውስን አቅም ክፉኛ እየተፈታተኑት ይገኛሉ። ለእነዚህ ችግሮች መፈጠር በሀገራችን ወንጀልን ለመከላከል የሚደረገው እንቅስቃሴ በጥናት ላይ የተመሠረተና በቂ ትኩረት የተሰጠው አለመሆን፣ ከጊዜ ወደ ጊዜ እየተወሰሰውና ዓለም አቀፍ ገፅታ ያላቸውና ከባድ ጉዳት የሚያደርሱ እንደ ሽብርተኝነት፣ በተደራጁ ቡድኖች የሚፈፀሙ ወንጀሎች፣ የኢኮኖሚ እና የሙስና ወንጀሎች በዓይነታቸው፣ በብዛታቸው እና በአፈፃፀም ሥልቶቻቸው መበራከት በመንስዔነት ሊጠቀሱ ይችላሉ።

በሥራ ላይ ያሉ ሕጎችን ከሕገ መንግሥቱ ጋር ለማጣጣም ብዙ ሥራዎች የተሠሩ ቢሆንም ከወንጀል ፍትሕ ሥርዓቱ ተጨባጭ ሁኔታ አንፃር ሲታዩ ግልጽነት የሚጎድላቸው፣ ኋላቀርና መሠረታዊ ክፍተት ያሉባቸው፣ የፍትሕ አካላት ለጥበረተሰቡ እና ለመንግሥት የሚሰጡት አገልግሎት በግልጽነት፣ በተጠያቂነትና በፍትሐዊነት መርሆች ላይ የተመሠረቱ አለመሆን፣ ሂደቶቹም ረጅም ጊዜ የሚወስዱና የተንዛዙ፣ ኋላቀርና ክፍተኛ ወጭ የሚያስከትሉ እንዲሁም ከቢሮክራሲያዊ አደረጃጀትና አሠራር ዘይቤ ያልተላቀቁ መሆናቸው ለችግሮቹ መፈጠር በተጨማሪ እንደመንስዔነት ሊጠቀሱ ይችላሉ። በፍትሕ አካላት መካከል ሊኖር የሚገባው ሀገራዊ ራዕይ ላይ የተመሰከረ የሥራ ትብብርና ግንኙነት በሚፈለገው ደረጃ ያለመኖር እና በመስኩ የተሠማሩ ባለሙያዎች የአመለካከት፣ የሥነ-ምግባርና ሙያዊ ብቃት ደረጃ አነስተኛ መሆን እና የመሳሰሉ ጉድለቶች በፍትሕ ሥርዓቱ ውስጥ ለተፈጠሩ ችግሮች በመንስዔነት ሊጠቀሱ የሚችሉ ናቸው።

ከላይ በተጠቀሱትና ተያያዥነት ባላቸው ምክንያቶች ፍትሕ ሥርዓቱ ቀልጣፋ፣ ፍትሐዊ፣ ተደራሽ፣ በግልጽነትና ተጠያቂነት ላይ የተመሠረተና ውጤታማ የሆነ አገልግሎት ለኅብረተሰቡ ለማቅረብ ካለመቻሉ የተነሳ ሕዝቡ በወንጀል ፍትሕ አስተዳደሩ ሂደት ውስጥ ያለውን ተሳትፎና በሥርዓቱ ላይ ያለውን አመኔታ የሚሸረሸሩ ሁኔታዎች እያጋጠሙ ይገኛሉ። አሁን እየታዩ ያሉ ችግሮች በአፋጣኝና ሥርዓት ባለው መልኩ ካልተፈቱ በየጊዜው ሊፈጠሩ ከሚችሉ ተጨማሪ ችግሮች ጋር ተዳምሮ ተስፋ ሰጭ በሆነ ሁኔታ እየተፈፀመና ውጤታማ እየሆነ ያለውን የዕድገትና የልማት ዕቅዳችንን ዘላቂነት ባለው ሁኔታ ተግባራዊ ለማድረግ እንዲሁም የዳበረ የዲሞክራሲያዊ ሥርዓትን ለመገንባት፣ መልካም አስተዳደር እና ዘላቂ ሰላምን ለማስፈን በምናደርገው ጥረት ላይ አሉታዊ ተፅዕኖ መፍጠራቸው አይቀራ ነው። በመሆኑም የተጠቀሱትን ችግሮች ሁለንተናዊ በሆነ መልኩ ለመፍታት ወይም ለማቃለል በወንጀል ፍትሕ ሥርዓቱ ውስጥ ያሉትን ዋና ዋና ጉዳዮች በሚሸፍን አኳኒን የተጠናከሩና ዘላቂነት ያላቸው በፖሊሲ ላይ የተመሠረቱ ርምጃዎችን መውሰድ ያስፈልጋል።

ፖሊሲው በአንድ በኩል ለወንጀል መነሻ የሚሆኑ ምክንያቶችን በመቀነስ ወይም በማጥፋት፣ በሌላ በኩል የተፈፀሙ የወንጀል ጉዳዮች በመደበኛ የወንጀል ፍትሕ አስተዳደር እና ከዚያ ውጭ ባሉ ሌሎች አማራጭ መንገዶች ተገቢና ዘላቂ መፍትሔ የሚያገኙበትን ሁኔታ በማመቻቸት ጊዜው የሚጠይቀውንና ደረጃውን የጠበቀ የኅብረተሰቡን ፍላጎት የሚያረካ በግልጽነትና ተጠያቂነት መርሆች ላይ የተመሠረተና ውጤታማ አገልግሎት ለመስጠት የሚያስችል ፍትሕ ሥርዓት ለመገንባት ያስችላል። ይህም ለወንጀል ፍትሕ አስተዳደር የሚመደበውን የሕዝብ ኃብት ጠቃሚና ውጤት በሚያስገኝ ሥራ ላይ እንዲውል ይረዳል። ስለዚህ ይህ የወንጀል ፍትሕ ፖሊሲ የተጠቀሱትን አሰራሮች ተግባራዊ ለማድረግ ይረዳ ዘንድ በዋናነት በሕገ መንግሥቱ ቀጥሎም በዓለም አቀፍ የሰብዓዊ መብቶች ስምምነቶች ውስጥ የሰፈሩትን መርሆችና ድንጋጌዎችን እንዲሁም አለም ዓቀፍ ተቀባይነት ያላቸው የወንጀል ፍትሕ ሥርዓት የአሰራር ደረጃዎችን መሠረት በማድረግ ተቀርጿል።

ፖሊሲው ሁሉን አቀፍ በሆነ መልኩ የቀረበ ሲሆን በይዘቱም ዋና ዋና የወንጀል ፍትሕ ሥርዓት ጉዳዮችን የሚሸፍን ነው። በመሆኑም ከወንጀል መከላከል ጀምሮ የወንጀል ምርመራና ክስ፣ ፈጣንና ፍትሐዊ የፍርድ ሂደት፣ በገለልተኛ ፍርድ ቤት የመዳኘትን እና በፍርድ ቤት የተወሰነን ቅጣት ማስፈፀምን ጨምሮ በወንጀል ፍትሕ አስተዳደር የሚሰጡ የውሳኔ ሂደቶችን ያጠቃልላል።

ፖሊሲውን በአግባቡ ሥራ ላይ ማዋል እንዲቻል የሕዝቡን ሁለንተናዊ ተሳትፎና ድጋፍ ማረጋገጥ አስፈላጊ ነው። እንዲሁም ለሚጠበቀው ውጤት የወንጀል ፍትሕ ሥርዓቱ ተቋማት የሆኑት የመርማሪ አካላት፣ የዐቃቤ ሕግ፣ የተከላካይ ጠበቆች፣ የፍርድ ቤቶች፣ የማረሚያ ቤቶች አስተዳደር እና የሌሎች ጉዳዩ የሚመለከታቸው አካላት የተሟላ ቅንጅታዊ አሰራርና ድጋፍ ያስፈልጋል።

ፖሊሲው ያስቀመጣቸው አቅጣጫዎች ኅብረተሰቡ በየጊዜው የሚያስመዘግባቸውንና በሰው ኃይል፣ በፋይናንስ እና በተቋማት ረገድ ወደፊት የሚፈጠሩ ለውጦችን ሊያስተናግድ በሚችል መልኩ ሁሉን አቀፍ ሆኖ የቀረበ ነው። እንዲሁም የፍትሕ ሚኒስቴርን እና የሌሎች የወንጀል ፍትሕ ሥርዓቱ አካላት የሆኑ የመርማሪ አካላትን፣ የዐቃቤ ሕግን፣ የተከላካይ ጠበቆችን፣ የፍርድ ቤቶችን እና የማረሚያ ቤቶችን አቅም መገንባት አስፈላጊነት ላይ አፅንኦት ይሰጣል። በዚህም በአጠቃላይ በወንጀል ፍትሕ ሥርዓቱ ውስጥ ጠንካራ የሆነ የአመራር አቅም መገንባት የሚገባው መሆኑን ያመለክታል። በሌላም በኩል ፖሊሲው ተዛማጅ የሆኑና በሥራ ላይ ያሉ እንደ ወንጀል እና የወንጀል ሥነ ሥርዓት ሕግ ያሉ ሕጎችን ለማሻሻል ወይም ወደፊት አዳዲስ ሕጎችን ለማውጣት እንዲሁም ሌሎች የአሠራር ሥርዓቶች ለማዘጋጀት እንደመነሻና መሠረታዊ አቅጣጫ ጠቋሚ መሣሪያ ያገለግላል።

ፖሊሲው በወንጀል ፍትሕ ሥርዓቱ ውስጥ ያሉ ሁሉም አካላት የሚጠበቅባቸውን የሥራ ድርሻ እና የተጣሉባቸውን ግዴታዎች ሚዛናዊ፣ ኃላፊነትን በተላበሰ፣ ግልጽነትና ተጠያቂነት በሰፊነት አኳኋን ማከናወን እንዳለባቸው የሚያረጋግጥ ነው። በተጨማሪም በዚህ መስክ ተሰማርተው በየትኛውም ደረጃ የሚገኙ ባለሙያዎችና ሠራተኞች በወንጀል ፍትሕ ሥርዓት ውስጥ ለሚያከናውኑት ለማንኛውም ተግባር በተናጠልም ሆነ በጋራ ለሀገሪቱ ሕዝብና መንግሥት ተጠያቂነት ያለባቸው መሆኑን ፖሊሲው ያስረዳል። እነዚህ ባለሙያዎችና ሠራተኞች የሀገሪቱ የወንጀል ሕጎች እና ሙያው በሚጠይቀው ደረጃና ብቃት እንዲሁም የሙያው የሥነ ምግባር መርሆዎችና ደንቦች ላይ በመመሥረት የመፈጸምና የማስፈጸም ግዴታ አንዳለባቸው ከፖሊሲው መረዳት ይቻላል።

ፖሊሲው ሥራ ላይ በሚውልበት ጊዜ የአፈፃፀሙን ሂደት የሚያቀላጥፉ የተለያዩ የአሠራር መመሪያዎች እና የተለያዩ አካላት ለትግበራ የሚጠቀሙባቸው ዝርዝር የማስፈጸሚያ ሠነዶች ሊዘጋጁ እንደሚገባ ታግቦ ተደርጓል።

ከዚህ በተጓዳኝ ለሁሉም የወንጀል ፍትሕ ሥርዓቱ ባለሙያዎች ውጤታማ የሆነ የሥልጠና ኘሮግራም በመቅረጽ ተግባርና ኃላፊነታቸውን በተሻለ የውጤታማነት እና የብቃት ደረጃ ማከናወን የሚያስችላቸውን ዕውቀትና ክህሎት ማስጨበጥ አስፈላጊ መሆኑ በፖሊሲው ውስጥ እንዲካተት ተደርጓል። በተጨማሪም በሀገራችን ያለውን የወንጀል ሁኔታ ለመከታተልና የወንጀል ፍትሕ ሥርዓቱን የተለያዩ ተቋማትና አካላት የክንዋኔ እና የአፈፃፀም ደረጃ በቅርበት ለመከታተል ለመገምገም እንዲሁም የሥራ አፈፃፀማቸውን ለማሻሻል የሚያስችል መረጃ ለማግኘት ውጤታማ የወንጀል መረጃ ሥርዓት መዘርጋት ያስፈልጋል።

ፖሊሲው ሰባት ዋና ዋና ክፍሎች ያሉት ሲሆን የመጀመሪያው ክፍል የፖሊሲው መሠረታዊ ዓላማዎችን፣ ግቦችን፣ መርሆዎችንና ስትራቴጂዎችን እንዲሁም የተፈጻሚነት ወሰን፣ ሁለተኛው ክፍል ወንጀል መከላከልን፣ ሦስተኛው ክፍል የወንጀል ምርመራ እና የዐቃቤ ሕግ አገልግሎት አሰጣጥ ሂደት ማሻሻልን፣ ክፍል አራት የወንጀል ፍትሕ ሂደት ውጤታማነትና ፍትሐዊነት ማሻሻልን፣ ክፍል አምስት የወንጀል ቅጣቶች የአስተዳደርና የአፈፃፀም ውጤታማነት ማሻሻልንና ማሳደግን፣ ክፍል ስድስት አሁን ያለው የወንጀል ፍትሕ ሥርዓት ለወንጀል ድርጊት ተጎዶዎች፣ ለወንጀል ተጋላጭ ለሆኑ የተለያዩ የኅብረተሰብ ክፍሎች እና ለወጣት ወንጀል አድራጊዎች የሚያደርገውን የአያያዝ እና የሚስተናገድበትን አሠራር የተሻለ ማድረግን እንዲሁም በጋራ መብቶች ላይ የሚፈጸሙ ጥቃቶችን ወንጀል ስለማድረግ፣ የፖሊሲው የመጨረሻ ክፍል ልዩ ልዩ ጉዳዮችንና አቅጣጫዎችን ይመለከታል።

በመጨረሻም የፖሊሲው መዕደቅና ወደ አፈፃፀም መሸጋገር ለሀገሪቱ የወንጀል ፍትሕ ሥርዓት በርካታ ጠቀሜታዎች ይኖሩታል ተብሎ ይታመናል። በመጀመሪያ በሕገ መንግሥቱ ውስጥ የተካተቱና ለወንጀል ፍትሕ ሥርዓቱ አግባብነት ያላቸው መርሆች፣ ድንጋጌዎችና ዕሴቶች ከሁሉም በተሻለ መልኩ እንዲተገበሩ ምቹ ሁኔታዎችን ይፈጥራል። ሁለተኛ በወንጀል ፍትሕ ዘርፍ የተሟላ የፖሊሲ ማዕቀፍ ከለመኖሩ የተነሣ ለዘመናት በሥርዓቱ ውስጥ ተፈጥረው የነበሩ ችግሮችን የበለጠ ለመቀነስ ብሎም ለማስወገድ ዓይነተኛ መሣሪያ ይሆናል። በመጨረሻም ፖሊሲው ለወንጀል ፍትሕ ሥርዓታችን አዳዲስ የሆኑ በርካታ የሕግ አስተሳሰቦችን፣ አሠራሮችንና ሥነ-ሥርዓቶችን የሚያስተዋውቅ እንደመሆኑ በሀገሪቱ የወንጀል ፍትሕ ሥርዓት ውስጥ እንደ አንዱ መሠረታዊ የለውጥ ኩነት ሊቆጠር ይችላል። በአጠቃላይ ይህ ፖሊሲ የሀገሪቱን የወንጀል ፍትሕ ሥርዓት ለሕዝቦቿ፣ ለማኅበረሰቧ፣ ለዜጎቿና ለነዋሪዎቿ ምቹ ለማድረግ የሚከናወኑ ሥራዎችን ግልጽና በታወቀ የአሠራር፣ የአመራርና የአደረጃጀት ሥርዓት ለማከናወንና ውጤታማ ለማድረግ በእጅጉ ይረዳል ተብሎ ይታመናል።

ክፍል አንድ

ፖሊሲው መሠረታዊ ዓላማዎች፣ ግቦች፣ መርሆዎችና ስትራቴጂዎች

1.1 ጠቅላላ

ይህ ፖሊሲ በኢትዮጵያ ፌዴራላዊ ዲሞክራሲያዊ ሪፐብሊክ ሕገ-መንግሥት ውስጥ የተካተቱትን ወይም በሕገ-መንግሥቱ መሠረት ዕውቅና ያገኙትን እና ለወንጀል ፍትሕ ሥርዓት አግባብነት ያላቸውን መሠረታዊ መርሆዎች፣ ድንጋጌዎች እና ዕሴቶች አካቶ የያዘ ነው። በተጨማሪም ፖሊሲው እነዚህን ሕገ-መንግሥታዊ መርሆዎች፣ ድንጋጌዎችና ዕሴቶች ተግባራዊ ለማድረግ የሚሠሩ ሥራዎችና የሚደረጉ እንቅስቃሴዎች መሠረት የሚያደርጓቸውንና የሚመሩባቸውን መሠረታዊ የመንግሥት ውጤቶችንና አቅጣጫዎችን የሚያሳይ ነው።

1.2 የፖሊሲ ዓላማዎች

ይህ ፖሊሲ የሚከተሉት አራት ዋና ዋና ዓላማዎች አሉት። እነዚህም፡-

1. የኢትዮጵያ ብሔሮችን፣ ብሔረሰቦችን፣ ሕዝቦችን፣ መንግሥትንና ግለሰቦችን ከወንጀል ጥቃት በመከላከል ሰላምና ደህንነታቸውን ማረጋገጥ፤
2. በሕገ-መንግሥቱና ሕገ-መንግሥታዊ ሥርዓቱ ላይ የሚሰነዘሩ የወንጀል ድርጊቶችን ለመከላከል የሚያስችል ሥርዓት መዘርጋትና የሥርዓቱን ዘላቂነት ማረጋገጥ፤
3. መልካም አስተዳደር፣ ዲሞክራሲና ሰላም የሰፈነባት እንዲሁም የለማች ሀገር ለመገንባት እየተደረጉ ያሉ ጥረቶች እንዲጠናከሩ እና ቀጣይነት እንዲኖራቸው የበኩሉን ድርሻ ማበርከት፤ እና
4. ከወንጀል ፍትሕ ሥርዓት ጋር በተያያዘ የግለሰቦችን መብትና ነፃነት ለማስከበር የሚያስችል የወንጀል ፍትሕ ሥርዓት መገንባት ወይም መዘርጋት፤

ናቸው።

1.3 የፖሊሲ ግቦች

ይህ ፖሊሲ የሚከተሉት ዋና ዋና ግቦች አሉት። እነሱም፡-

- (ሀ) የወንጀል ፍትሕ ሥርዓቱን የውጤታማነት፣ የፍትሐዊነት፣ የሚዛናዊነት፣ የተደራሽነት፣ የቅልጥፍና፣ የተገማችነትና የወጥነት የግልጽነትና የተጠያቂነት ደረጃ እምርታዊ ለውጥ እንዲያመጣ ማስቻል፤
- (ለ) ለሕገ መንግሥቱ ታማኝ የሆኑ፣ ሙያዊ ብቃት፣ መልካም አመለካከትና ሥነ ምግባር ያላቸው እና ደረጃቸውን የጠበቁ ሙያተኞችንና የወንጀል ፍትሕ ተቋማትን በመፍጠርና በመገንባት ኅብረተሰቡ በሚቀርብለት የሕግና የፍትሕ አገልግሎት ላይ ያለውን አመኔታና ከአገልግሎቱ የሚያገኘውን እርካታ መሠረታዊ ለውጥ በሚያመጣ መልኩ ማሳደግ፤
- (ሐ) በወንጀል ፍትሕ ሥርዓቱ ውስጥ አስተዋፅኦ ባላቸው የተለያዩ ተቋማት እና አካላት መካከል ሊኖር የሚገባውን ትብብር እና ቅንጅታዊ አሰራር መፍጠርና ማጎልበት፤
- (መ) በወንጀል ፍትሕ ሥርዓቱ ውስጥ ሰፊ የሆነ የሕዝብ ተሳትፎ እንዲረጋገጥ ማስቻል፤
- (ሠ) ከወንጀል ፍትሕ ሥርዓቱ የሚጠበቁ ውጤቶችን ለማስመዘገብ አስፈላጊ የሆኑ ተቋማትንና ፕሮግራሞችን መፍጠርና መርሀ ግብሮችን ማዘጋጀት፤
- (ረ) በወንጀል ፍትሕ ሥርዓቱ ውስጥ አዲስ ለሚወጡ ወይም ማሻሻያ ለሚደረግባቸው ሕጎች መሠረት የሚሆን አቅጣጫ ማስቀመጥ፤ እና የመሳሰሉ ናቸው።

1.4 ፖሊሲው የሚመሠረትባቸው መርሆዎች እና ስትራቴጂዎች

ይህ ፖሊሲ በሚከተሉት መርሆዎች እና ስትራቴጂዎች ላይ የተመሠረተ ይሆናል። እነዚህም፡-

- (ሀ) በወንጀል ፍትሕ ሥርዓቱ ውስጥ የሚከናወኑ ተግባራት በሕገ መንግሥቱ ውስጥ የተካተቱትን እና ለወንጀል ፍትሕ ሥርዓት አግባብነት ያላቸውን መርሆዎች፣ ድንጋጌዎች እና ዕሴቶች ተግባራዊ ለማድረግ በሚያስችል መልኩ ይፈፀማሉ፤
- (ለ) በወንጀል ፍትሕ ሥርዓቱ ውስጥ የሚከናወኑ ተግባራት በሕገ መንግሥቱ መሠረት የኢትዮጵያ የሕግ አካል በሆኑ ከዓለም አቀፍ ሕጎች፣ ስምምነቶችና ሠነዶች እንዲሁም ከዓለም አቀፍ የትብብር ዓላማዎች ጋር በሚጣጣም መልኩ ይፈፀማሉ፤

- (ሐ) በወንጀል ፍትሕ ሥርዓት የሚሰጡ አገልግሎቶች ውጤታማ፣ ፍትሐዊ፣ ሚዛናዊ፣ ተደራሽ፣ ቀልጣፋ፣ ተገማች፣ ወጥነት፣ ግልፅነት፣ ተጠያቂነት እና ከፍተኛ የሕዝብ አመኔታ ባለው አሰራር ለተገልጋዩ ኅብረተሰብ ይቀርባሉ፤
- (መ) የወንጀል መከላከል ስትራቴጂዎች በዋናነት የወንጀልና የወንጀል ስጋት መንስዔዎችን ለመረዳት በሚደረጉ የጥናት ውጤቶች እንዲሁም ወንጀልን በመከላከል እና የሚፈፀሙ የወንጀል ድርጊቶችን በመቀነስ ረገድ ውጤታማ የሆኑ አሰራሮችን እና መልካም ተሞክሮዎችን መሠረት በማድረግ ይነደፋሉ፤
- (ሠ) የወንጀል ፍሬ የሆኑ ኅብረቶችንና ገንዘቦችን ውጤታማ በሆነ መልኩ ለመያዝ፣ ለማገድ፣ ለመውረስ ወይም ለማስተዳደር የሚያስችል ግልጽና ዝርዝር የሕግ ማዕቀፍ ተዘጋጅቶ ተግባራዊ ይሆናል፤
- (ረ) በወንጀል ጉዳይ ላይ ውሳኔ የሚሰጥበት ሂደት ንፁህን ከአጥፊዎች በአግባቡ የሚለዩበት፣ ጥፋተኛ ሆነው የተገኙት ከፈፀሙት ጥፋት ጋር ተመጣጣኝ ቅጣት የሚያገኙበት፣ ለጥፋታቸው ኃላፊነት መውሰዳቸው የሚረጋገጥበት እና በወንጀሉ የተፈጠሩ ችግሮችን በማስወገድ ዘላቂ ሰላም እንዲሰፍን ማድረግ ይሆናል፤
- (ሰ) በወንጀል ፍትሕ ሥርዓቱ ውስጥ የሚሰጡ ማናቸውም ውሳኔዎች ወንጀል ለመከላከል፣ ጉዳዩ የሚመለከታቸውን የሁሉንም ሰዎች መብት ለማስከበር እና የሀገርንና የሕዝብን ሰላምና ደህንነት ለማረጋገጥ በሚያስችል መልኩ ይሆናሉ፤
- (ሸ) የወንጀል ፍትሕ ሥርዓቱ የሕዝብ ሁለንተናዊ ተሳትፎ እንዲሁም የተለያዩ አካላት የተቀናጀ እና የተባበረ አሰራር በሚረጋገጥበት አኳኋን ሥራ ላይ የሚውል ይሆናል፤
- (ቀ) የወንጀል ፍትሕ ሥርዓቱ በወንጀል ጉዳት የደረሰባቸው ሰዎችን መብት ለማስከበር እና የሚገኙበትን ልዩ ሁኔታዎች ከግምት ውስጥ በማስገባት የሚገነባ ይሆናል፤
- (በ) በወንጀል ፍትሕ ሥርዓቱ ውስጥ በማንኛውም ደረጃ በሚከናወኑ ተግባራት የወጣት ወንጀል አድራጊዎች፣ የወንጀል ተጎጅ ሕፃናት፣ የወንጀል ጥፋተኛ ወይም ተጎጅ የሆኑ ሴቶች፣ አካል ጉዳተኞች እና በኅብረተሰቡ ውስጥ ለወንጀል ተጋላጭ የሆኑ ሌሎች ክፍሎችን ፍላጎትና የተለዩ ሁኔታዎች ተገቢውን ትኩረት ማግኘታቸውን በሚያረጋግጥ መልኩ ይሆናል፡፡

1.5 የስትራቴጂያዊ እና የማሻሻያ እርምጃ የሚወሰድባቸው ዘርፎች

ከላይ የተመለከቱትን ዓላማዎችና ግቦች ለማሳካት በቅድሚያ የወንጀል ድርጊቶች እንዳይፈፀሙ ለመከላከል፣ ተፈፅመው ከተገኙም የድርጊቱ ፈፃሚዎች ፍትሐዊ፣ ሚዛናዊ፣ ተደራሽ እና ቀልጣፋ፣ የተገማችነት፣ የወጥነት እና ከፍተኛ የሕዝብ አመኔታ ባለው አሰራር የሚቀጡበትና ከጥፋታቸው በመታረም ለወደፊቱ ከጎብኒተሰቡ ጋር ተቀላቅለው ሰላማዊ ዜጋ ሆነው እንዲኖሩ ለማድረግ የሚያስችል የወንጀል ፍትሕ ሥርዓት መገንባት አማራጭ የሌለው ተግባር ነው። የተጠቀሰውን ዓይነት የወንጀል መከላከልና የወንጀል ፍትሕ ሥርዓት ለመገንባት ይቻል ዘንድ ለውጥ ሊደረግባቸው እና ስልታዊ የሆኑ እርምጃዎች ሊወሰዱባቸው የሚገባቸው አምስት ዋና ዋና ጉዳዮች በዚህ ፖሊሲ ውስጥ ተለይተው ተቀምጠዋል። እነዚህም፡-

አንደኛ፡- ሀገር አቀፍ የወንጀል መከላከል ስትራቴጂ መንደፍ እና ተግባራዊ ማድረግ፤

ሁለተኛ፡- የወንጀል ምርመራ እና የዐቃቤ ሕግ አገልግሎት አሰጣጥ ሂደትን ማሻሻል፤

ሦስተኛ፡- የወንጀል ፍትሕ ሂደትን ውጤታማነትና ፍትሐዊነት ማሻሻል፤

አራተኛ፡- የወንጀል ቅጣቶችን የአስተዳደርና የአፈፃፀም ውጤታማነት ማሻሻልና ማሳደግ፤ እና

አምስተኛ፡- የወንጀል ፍትሕ ሥርዓቱ ለወንጀል ድርጊት ሰለባዎች፣ ምስክሮች፣ ለወንጀል ተጋላጭ ለሆኑ የተለያዩ የጎብኒተሰብ ክፍሎች እና ለወጣት ወንጀል አድራጊዎች የሚያደርገውን የአያያዝ ሁኔታና የሚያስተናግድበትን አሰራር የተሻለ ማድረግ፤

የሚሉ ናቸው።

1.6 የፖሊሲው ተፈፃሚነት ወሰን እና የማስፈፀም ኃላፊነት

ፖሊሲው በሁሉም የወንጀል ጉዳዮች እና የወንጀል ፍትሕ ሥርዓቱ ውስጥ ተሳታፊ በሚሆኑት አካላት ላይ ተፈፃሚነት ይኖረዋል። ፍትሕ ሚኒስቴር ፖሊሲው ውጤታማ በሆነ ሥርዓት እንዲፈፀም የሚመለከታቸው አካላትን የማስተባበር፣ የማቀናጀት፣ የመምራትና የአፈፃፀም ደረጃውን ተከታትሎ ለሚመለከተው አካል ሪፖርት የማድረግ ሥልጣንና ኃላፊነት ይኖረዋል። በመሆኑም ፍትሕ ሚኒስቴር በተሻለ ሥርዓት ፖሊሲውን ለማስፈፀም የሚያስፈልጉ ማንኛውም ድጋፍና ዕርዳታን አግባብነት ላላቸው አካላት ለማድረግ የሚያስችለውን በቂ አቅም መፍጠር ይኖርበታል። ጉዳዩ የሚመለከታቸው የፌዴራል እና የክልል የፍትሕ አካላት እና ተቋማት

በፖሊሲው ውስጥ የተቀመጡትን አቅጣጫዎች፣ ከፖሊሲው የሚመነጨ ስትራቴጂዎችን እና ነገራዊዎችን እንዲሁም በፖሊሲው መሠረት አዲስ በሚወጡ ወይም በሚሻሻሉ ሕጎች በተናጠልም ሆነ በጋራ የሚሰጧቸውን ኃላፊነት በአግባቡ የመወጣት ግዴታ አለባቸው።

ክፍል ሁለት
ወንጀል መከላከል

2.1 ጠቅላላ

በአሁኑ ዘመን በሀገራችንም ሆነ በየትኛውም የዓለማችን ክፍል ወንጀልና የወንጀል ሥጋቶች በወልም ሆነ በግለሰብ የአኗኗር መልካም ገፅታ ላይ አሉታዊ ተፅዕኖ እያሳደሩ እና በሰብዓዊ ሀብትና ልማት ላይ ከፍተኛ ጉዳት እያስከተሉ እንደሚገኙ ይታወቃል።

እነዚህ ማኅበራዊ ጠንቆችና ሳንካዎች ዲሞክራሲና መልካም አስተዳደር የተረጋገጠባት፣ ሰላም የሰፈነባት እና የለማች ሀገር ለመገንባት የሚደረጉ ጥረቶች ስኬታማ እንዳይሆኑ በማድረግ ረገድ የራሳቸውን አሉታዊ ሚና እንደሚጫወቱ ይታወቃል። ስለሆነም መልካም አስተዳደር፣ ዲሞክራሲ፣ ዘላቂ ሰላምና ልማት የሰፈነባት ሀገር ለመገንባት ከሚደረጉ ዋና ዋና እንቅስቃሴዎች መካከል አንዱ የወንጀል መከላከል ሥርዓት መፍጠር ወሳኝ መሆኑ ግንዛቤ ተወስዷል።

በመሆኑም ወንጀልን በመከላከል ሀገራችን እያደረገች ያለችውን የመልካም አስተዳደርና የዲሞክራሲያዊ ሥርዓት ግንባታ ጥረቶች በተጠናከረ መልኩ ለማስቀጠል ይረዳ ዘንድ በወንጀል መንስዔዎችና መከላከያ ዘዴዎች ላይ ተከታታይነት ያለው ጥናት ይከናወናል። ከጥናቱ በሚገኙ ውጤቶች እና መፍትሔዎች መሠረት ተስማሚ ስትራቴጂዎች ተነድፈው አግባብነት ያላቸው የፌዴራል እና የክልል መንግሥት አካላት በመቀናጀት እና ኅብረተሰቡንም በማሳተፍ በተግባር ላይ እንዲያውሉት ይደረጋል።

በሀገር ዓቀፍ ደረጃ የሚዘጋጁ የወንጀል መከላከል ስትራቴጂዎች የወንጀል መስፋፋትን፣ ለወንጀል ተጋላጭነትን እና የወንጀል ሥጋት መቀነስንና በየደረጃው ያሉ የኅብረተሰቡን አደረጃጀት መሠረት ያደረጉ ይሆናሉ። የወንጀል መከላከል ተግባራት የአፈፃፀም ደረጃ ተዘጋጅተው የሚተገበሩ ስትራቴጂዎች ውጤታማነትን ለማጥናት፣ ለመከታተልና ለመገምገም የሚያስችል መሆን አለበት።

2.2 ወንጀልን በመከላከል ረገድ የፍትሕ ሚኒስቴር ሚና

ፍትሕ ሚኒስቴር የወንጀል መከላከልን ተግባር በሀገር አቀፍ ደረጃ በመምራትና በማስተባበር ረገድ የሚከተሉት ዋና ዋና ሚናዎች ይኖሩታል። እነዚህም፡-

- (ሀ) ከሌሎች ጉዳዩ ከሚመለከታቸው ሚኒስቴር መሥሪያ ቤቶችና ተቋማት ጋር ለመሥራት የሚያስችል አቅምና አመቺ ሁኔታ በመፍጠር ምርጥ ተሞክሮዎችን መሠረት ያደረጉ ውጤታማ የወንጀል መከላከል ስትራቴጂዎች የሚነደፉባቸው ሁኔታዎችን ያመቻቻል።
- (ለ) በሀገር አቀፍ ደረጃ የሚደረጉትን የወንጀል መከላከል ጥረቶች የተሳካ ለማድረግ ከሚመለከታቸው ሌሎች አካላት ጋር በመሆን በተለያዩ የተቋማት መካከል ዘርፈ ብዙ የሆኑ የቅንጅታዊ የአሠራር ዘዴዎችን ይቀይራል።
- (ሐ) በተለያዩ የማኅበረሰብ ደረጃ ለሚከናወኑ የወንጀል መከላከል ሥራዎች የሚውሉ መረጃዎችን፣ የጥናትና የምርምር ዘዴዎች እና ሌሎች መገልገያዎች የሚቀርቡበትን ሁኔታዎች ጉዳዩ ከሚመለከታቸው አካላት ጋር በመሆን ያመቻቻል።
- (መ) የወንጀል መከላከልና የወንጀል ሕግ ዓላማዎችን በተሻለ ሁኔታ ከግብ ለማድረስ እንዲያግዙ በተለያዩ አካላት የሚሠሩ የጥናትና የምርምር ውጤቶችን በማሰባሰብ እና በማደራጀት አስፈላጊ ሆኖ ሲገኝ ለሚመለከታቸው አካላት ያሰራጫል።

2.3 ወንጀልን በመከላከል ረገድ የፖሊስ እና የደህንነት ተቋማት ሚና

የኢትዮጵያ መንግሥት የሀገርን፣ የኅብረተሰብንና የግለሰቦችን ሰላምና ደህንነት ለማረጋገጥ ወንጀልንና በወንጀል ድርጊት ተጎድነትን ለመከላከልና ለመቆጣጠር እያደረጋቸው ያለው ዘርፈ ብዙ ጥረቶችን ስኬታማ ከማድረግ አንፃር የሀገራችን የፖሊስና የደህንነት ተቋማት ድርሻ በጣም ከፍተኛ መሆኑ ይታወቃል። ከዚህም በመነሳት የወንጀል መከላከል ተግባራት ያለእነዚህ ተቋማት ጉልህ ተሳትፎ የሚፈለገውን ውጤት ያስገኛሉ ተብሎ አይገመትም። በመሆኑም በፌዴራል እና በክልል መንግሥታት እንዲሁም የተለያዩ የኅብረተሰብ አደረጃጀቶችን መሠረት በማድረግ የሚነደፉ የወንጀል መከላከል ስትራቴጂዎችን እና ዘዴዎችን በማጥናትና በማዘጋጀት፣ በመፈጸምና በማስፈጸም፣ ውጤታቸውን በመገምገምና አግባብነት ያላቸው የማስተካከያ እርምጃዎችን በመውሰድ ሂደቶች ውስጥ በተለያዩ ደረጃ የሚገኙ የፖሊስና የደህንነት ተቋማት የማይተካ ሚና ይኖራቸዋል። ይህ የማይተካ ሚናቸው በመስኩ ባሉ እና ወደፊት በሚወጡ ስትራቴጂዎች፣ ሕጎች፣ ፕሮግራሞች፣ መመሪያዎችና አግባብነት ባላቸው በሌሎች የአሠራር ሥርዓቶች ውስጥ በግልጽ የተመለከተ መሆኑን ማረጋገጥ ያስፈልጋል።

2.4 በወንጀል መከላከል ረገድ ሌሎች አካላትን የማቀናጀት ኃላፊነት

በፌዴራል እና በክልል መንግሥታት ደረጃ የሚገኙ አግባብነት ያላቸው ተቋማት ወንጀልን የመከላከል የጋራ ኃላፊነት ያለባቸው ሲሆን የእነዚህን ተቋማት እንቅስቃሴ ከጎበዘተሰቡ፣ ከግሉ እና በመንግሥታት ስምምነት ከሚመሠረቱ ዓለም አቀፍ ድርጅቶች ጋር የማቀናጀቱ ኃላፊነት በፌዴራል ደረጃ የፍትሕ ሚኒስቴር ሲሆን በክልል ደረጃ ደግሞ የየክልሉ የፍትሕ ቢሮዎች ኃላፊነት ይሆናል።

2.5 ወንጀል እና በወንጀል ተጎዲነትን መቆጣጠርና መገምገም

ወንጀልን ለመከላከልና ለመቀነስ የሚቀረፁ ስትራቴጂዎችና መርሀ ግብሮች ውጤታማነት የሚለካው በሚከተሉት ዋና ዋና የክንውን ደረጃዎች ይሆናል። እነዚህም፡-

- (ሀ) ለሚመለከታቸው የፍትሕ አካላት ሪፖርት የተደረጉ የወንጀል ብዛት በተለይም በተቀረፀው ስትራቴጂ ወይም መርሀ ግብር ለመቀነስ እንደ ዓላማ በተያዙ የወንጀል ዓይነትና ብዛት፤
- (ለ) በወንጀል የተጎዲነትን ደረጃ ለማወቅ በሚደረገው የዳሰሳ ጥናት፤
- (ሐ) ሕዝቡ ከወንጀል ተጎዲነት መጠበቁን አስመልክቶ ያለው አስተያየት ወይም በመስኩ በሚደረገው ጥናት መሠረት የሚደረስበት የሕዝቡ የወንጀል የስጋት ደረጃ ናቸው።

2.6 የወንጀል ፍትሕ ሥርዓት የመረጃ አያያዝ

በወንጀል ፍትሕ ሥርዓት ውስጥ በየዕለቱ የሚከናወኑ ተግባራትና የሚያጋጥሙ ኩነቶች ራሳቸውን ችለው የሚሰበሰቡና የሚያዙ መረጃዎች ሊሆኑ ይችላሉ። ይሁንና በሥርዓቱ ውስጥ ለሚወሰኑ ውሳኔዎች ውጤታማነት የጎላ ጠቃሚታ ሊኖራቸው የሚችሉት መረጃዎች ተለይተው በተቀመጡ ዓላማዎች ላይ ተመሥርቶ በጥንቃቄ የሚሰበሰቡና በስታትስቲክስ መልክ የሚደራጁ ሊሆኑ ይገባል። በመሆኑም የወንጀል ፍትሕ ሥርዓትን በተመለከተ የሚፈጠሩ ጠቃሚ መረጃዎች የሚሰበሰቡበት፣ የሚተነተኑበት፣ የሚያዙበት፣ የሚደራጁበት፣ የሚሰራጩበት እና ለሕዝብ ተደራሽ የሚሆኑበት ወጥ የሆነ የአሠራር ሥርዓት ይዘረጋል።

በፌዴራልና በክልል ደረጃ ያሉት የፍትሕ አካላት የወንጀል ፍትሕ ሥርዓትን የሚመለከቱ መረጃዎችን በተመጋጋቢነት፣ በተከታታይነት እና ወጥነት ባለው አሠራር ለመሰብሰብ፣ ለመተንተን፣ ለመያዝ፣ ለማደራጀት፣ እንዳስፈላጊነቱ ለማሰራጨት እና ለሕዝብ ተደራሽ ለማድረግ የሚያስችላቸውን አቅም ሊገነቡ ይገባል። ፍትሕ ሚኒስቴር የወንጀል ፍትሕ ሥርዓትን በተመለከተ

በየደረጃው የሚገኘውን የመረጃ አሰባሰብ ሥራዎች የመደገፍና ከሚመለከታቸው ሌሎች አካላት ጋር በመሆን ሀገር አቀፍ የመረጃ አሰባሰብ ሞዴል የመቅረቅ ግንባር ቀደም ኃላፊነት ይኖረዋል።

ክፍል ሦስት

የወንጀል ምርመራ እና የዐቃቤ ሕግ አገልግሎት አሰጣጥ ሂደትን ስለማሻሻል

3.1 የወንጀል ሕግን ማስፈፀም

የወንጀል ሕግን ማስፈፀም የወንጀል መከላከል አንዱ ገፅታ ሲሆን ሂደቱ ሊፈፀሙ የሚችሉ ወንጀሎችን ከማጥናትና ከመከታተል ጀምሮ የተፈፀሙ የወንጀል ድርጊቶች ሪፖርት መቀበልን፣ የወንጀል ምርመራን፣ የክስ ምስረታን፣ የክርክርና የውሳኔ አሰጣጥ አሰራሮችን የሚያጠቃልል ሆኖ የወንጀል ቅጣትን ማስፈፀምና ከቅጣት በኋላ ታራሚን ከኅብረተሰቡ ጋር እስከ ማቀላቀል ያሉትን ሂደቶች ሁሉ ያካትታል።

3.2 የሕዝብ ተሳትፎን ስለማግኘት

የወንጀል ሕግን የማስፈፀም ተግባር ውጤታማ የሚሆነው የሚፈፀሙ የወንጀል ድርጊቶችን ኅብረተሰቡ ሪፖርት ሲያደርግና የወንጀል ምርመራን ጨምሮ በወንጀል ፍትሕ አስተዳደር ውስጥ የሚሠሩ ሥራዎችን ሲያግዝ ነው። በዚህ ተግባር ኅብረተሰቡ ያለውን ሚና በአግባቡ መጫወት በወንጀል ምርመራ አሰራር እና በወንጀል ፍትሕ ሥርዓት ላይ የሚኖረውን አመኔታ በማሳደግ ረገድ ወሳኝ የሆነ ድርሻ ይኖረዋል።

በመሆኑም የወንጀል ፍትሕ ሥርዓትን አጠቃላይ የአፈፃፀም ብቃት እና ውጤታማነት ለማሳደግ የሚወሰዱ እርምጃዎች እንዲሁም የወንጀል ተገድዎችና ተጠርጣሪዎች ሚዛናዊ በሆነ አካሄድ የሚስተናገዱበትን አሰራር መዘርጋት ተገልጋዩ ኅብረተሰብ በሥርዓቱ ላይ ያለውን አመኔታ ያጎለብታል። በተጨማሪም የተፈፀሙ ወንጀሎች ሪፖርት የሚደረጉበት እና በወንጀል ፍትሕ አስተዳደር ውስጥ የሚከናወኑ ሥራዎች ሰፊ የሕዝብ ተሳትፎ እንዲኖራቸው የሚያደርጉ ምቹ ሁኔታዎችን ይፈጥራል።

በመሆኑም በየደረጃው የሚገኙ የወንጀል ፍትሕ አካላት ኅብረተሰቡ በወንጀል ፍትሕ አስተዳደር ውስጥ የሚያደርገውን ተሳትፎ የሚያበረታታና የሚያጎለብት እንዲሁም ሌሎች የሚጠበቅበትን አስተዋጽኦ ለማበርከት የሚያስችል ሥርዓት በመዘርጋት መተግበር ይኖርባቸዋል።

3.3 የመርማሪዎች እና የዓቃቤያነ ሕግን አቅም ማጉልበት

የሕግ የበላይነትን ለማስከበር ነፃና ገለልተኛ የዳኝነት አካል ከመኖሩ ጎን ለጎን በፍትሕ ሥርዓቱ የሕግ የበላይነትንም ሆነ ሰብዓዊ መብቶችን ለማስከበር ብቃት ያለው፣ የሰለጠነ እና በአግባቡ የተደራጀ የምርመራ እና የዐቃቤ ሕግ ተቋም ሊኖር ይገባል። ስለሆነም፡-

- (ሀ) መርማሪዎች እና ዓቃቤያነ ሕግ የምርመራ እና የዐቃቤ ሕግ ተግባራቸውን በአግባቡ ለማከናወን እንዲችሉ የሙያ ዕውቀታቸውን፣ ክህሎታቸውንና የሥነ ምግባር ደረጃቸውን የሚያሳድጉባቸውን ሥልጠናዎች እንዲያገኙ እንዲሁም ተግባራቸውን በአግባቡ ለማከናወን የሚያስችሏቸውን ዘመናዊ የምርመራ መሣሪያዎች በተቻለ መጠን እንዲሟሉ ይደረጋል።
- (ለ) መርማሪዎች እና ዓቃቤያነ ሕግ ከዘመናዊ ቴክኖሎጂ አጠቃቀም፣ ከውስብስብና ከባድ የወንጀል ጉዳዮች አያያዝ፣ በወንጀል ፍትሕ ሥርዓት ውስጥና ውጭ ከሚገኙ አካላት ጋር በተፈለገው መልኩ ከመተባበር፣ ለወንጀል ድርጊት ጠቋሚዎች፣ ምስክሮችና ተጉጂዎች ተገቢውን ሕጋዊና ሰብዓዊ ጥበቃ ከማድረግ እና ከዓለም አቀፍ የፍትሕ አካላት ጋር ተገቢውን ትብብር ከማድረግ አንፃር ያላቸውን ኃላፊነት በብቃት ለመወጣት በሚያስችላቸው ደረጃ አቅማቸው መገንባት ይኖርበታል።
- (ሐ) መንግሥት የመርማሪዎችንና የዐቃቤያነ ሕግን ልዩ የሙያ ብቃት በተከታታይ ለማሻሻል፣ ውስብስብ የወንጀል ጉዳዮችን የማስተናገድ አቅማቸውን ለማሳደግ እና በዓለም አቀፍ ደረጃ በመስኩ የሚደረገውን ትብብር ውጤታማነት ለማረጋገጥ የሚያስችል በወንጀል ምርመራ እና በዐቃቤ ሕግ የሙያ መስክ የመከካለኛና የረጅም ጊዜ የትምህርትና ሥልጠና ፕሮግራሞችን አዘጋጅቶ ይተገብራል።
- (መ) በሥራ ላይ ያሉትም ሆኑ የሚወጡ ተዛማጅ ሕጎች የወንጀል ምርመራ ተግባርን በተፈለገው ደረጃ ውጤታማ ለማድረግና በምርመራ ተግባር ላይ የተሰማሩ መርማሪዎች እና ዓቃቤያነ ሕግ ሥራቸውን በተመለከተ የሚያደርጉትን እንቅስቃሴ በተገቢው ደረጃ ለመከታተልና ለመገምገም በሚያስችል ሁኔታ መሻሻል እና መቀረፅ ይኖርባቸዋል።

3.4 የወንጀል ምርመራ ዓላማ እና መርህ

የወንጀል ምርመራ ገና ወደፊት ሊፈፀም በሚችል፣ ሊፈፀም በዕቅድና በዝግጅት ላይ በሚገኝ፣ አፈፃፀሙ ተጀምሮ ባልተጠናቀቀ ወይም አስቀድሞ በተፈፀመ የወንጀል ጉዳይ ላይ ሊደረግ ይችላል። የወንጀል ምርመራ በአጠቃላይ ስለ ወንጀል የማወቅ፣ ወንጀል እንዳይፈፀም የማስቆም፣ ወንጀሉ

ከተፈፀመ ጉዳዮችን የመቀነስ፣ የወንጀል ኢላማ የሆኑትን ሰዎች፣ ንብረቶች ወይም ጥቅሞችን የመከላከል፣ ወንጀል ፈፃሚዎችን ለሕግ የማቅረብ ወይም የወንጀል ተጎጂዎችን መብቶችና ጥቅሞችን የማስከበር ዓላማ ሊኖረው ይችላል።

የወንጀል ምርመራ ተግባራት የወንጀል ጉዳዮች ላይ መረጃን ወይም ማስረጃን ማፈላለግን፣ ማግኘትን፣ መተንተንን፣ ማደራጀትን፣ ማኖርን፣ ለሚፈለገው ዓላማ ዝግጁ ማድረግን ወይም አግባብነት ላላቸው አካላት ማስረከብን የሚያጠቃልል ይሆናል።

የወንጀል ምርመራ ሂደት የሕግ የበላይነት፣ የፍትሐዊነት፣ የግልጽነት፣ የተጠያቂነት፣ ለሕዝብ ደህንነትና ሰላም ቅድሚያ የመስጠት፣ ለጉዳዮችና ለሁኔታዎች እንዲሁም ለጥቆማዎች ወቅታዊ ምላሽ የመስጠት እና በተጨማሪ ማስረጃ ላይ የተመሠረተ ሚዛናዊ ውሳኔ የመስጠት መርሆዎች ላይ የሚመሠረት ይሆናል።

የወንጀል ምርመራ የሚካሄድባቸው ጉዳዮች፣ የወንጀል ምርመራ ዓላማ፣ ተግባራትና መርሆዎች የወንጀል ምርመራ ሥራዎችን ውጤታማ ለማድረግ በሚወጡ ወይም በሚሻሻሉ ተዛማጅ ሕጎችና የመርማሪዎችንና ዐቃቤያነ ሕግን ዝርዝር ተግባራት ለመወሰን በሚዘገጁ መመሪያዎችና በሌሎች የአሠራር ሥርዓቶች ውስጥ በግልጽና በዝርዝር እንዲካተቱ ይደረጋል።

3.5 የወንጀል መርማሪዎች እና የዓቃቤያነ ሕግ ሚና

የወንጀል ምርመራ ሥራን በተመለከተ የመርማሪዎችና የዓቃቤያነ ሕግ ሚና በዋናነት የሚጠቀሱት የሚከተሉት ናቸው። እነዚህም፡-

- (ሀ) መርማሪዎች እና የዓቃቤያነ ሕግ የወንጀል ምርመራ ሥራ ውጤታማ እና ቀልጣፋ እንዲሆን ምርመራን በጋራ ያከናውናሉ፤ የምርመራ ሥራውን የመምራት እና የመከታተል ኃላፊነት የጠቅላይ ዐቃቤ ሕግ ይሆናል።
- (ለ) ማንኛውም መርማሪ ወይም ዐቃቤ ሕግ የወንጀል ምርመራ ለመጀመር የሚያስችል በቂ መረጃ መኖሩን ካመነ በማንኛውም የወንጀል ጉዳይ ላይ ምርመራ መጀመር ይኖርበታል።
- (ሐ) ዐቃቤ ሕግ በማንኛውም የወንጀል ጉዳይ ላይ የወንጀል ምርመራ የማካሔድ ሥልጣኑ እንደተጠበቀ ሆኖ በማንኛውም ደረጃ የሚገኝ የወንጀል ምርመራን አስመልክቶ ለሚመለከተው መርማሪ አካል አግባብ ያለው ትዕዛዝ የመስጠት እና የምርመራ ሂደትን ሕጋዊነት የማረጋገጥ ግዴታ አለበት። ማንኛውም መርማሪ አካል ከወንጀል ምርመራ ጋር ተያይዞ በዐቃቤ ሕግ የሚሰጡ ትዕዛዞችንና ምክርቶችን ተቀብሎ የመፈፀም ወይም የማስፈፀም ግዴታ ይኖርበታል።

(መ) ዐቃቤ ሕግ የወንጀል ምርመራ አካሄድን በሚመለከት የተሰበሰበውን ማስረጃና ጉዳዩ ለሕዝብ ጥቅም ያለውን ፋይዳ ከግምት በማስገባት በነፃነት፣ በተጠያቂነት፣ በፍትሐዊነትና በሕግ የበላይነት መርሆዎች ላይ የተመሠረተ ውሳኔ የመስጠት ኃላፊነት አለበት። የዐቃቤ ሕግ ውሳኔ ዋነኛ ዓላማ ክስ ከመመስረቱ በፊት ጉዳዩ በወንጀል የሚያስጠይቅ መሆኑን፣ ለፍርድ ቤት ቢቀርብ ተከላኸውን ጥፋተኛ ሊያደርገው የሚችል በቂ ማስረጃ እና የሕዝብ ጥቅም መኖሩን ማረጋገጥ ይሆናል።

(ሠ) የወንጀል ሕግ ሥነ ሥርዓትን ጨምሮ ሌሎች ተዛማጅ ሕጎች እና የአሠራር መመሪያዎች የምርመራ ሥራ የሚደራጀበትና የሚከናወንበት እንዲሁም መርማሪዎች እና ዓቃቤያን ሕግ ሊኖራቸው ስለሚገባቸው ሚና በግልጽና በዝርዝር በሚያስቀምጥ ሁኔታ መቀረጽ ይኖርባቸዋል።

3.6 ውጤታማ እና ቀልጠፋ የምርመራ ሥርዓትን መፍጠር

የወንጀል ምርመራ ሂደት ውጤታማና ሕጉን ተከትሎ በሚወጡ መመሪያዎች በተቀመጠው የጊዜ ገደብ ውስጥ የማጠናቀቅ አስፈላጊነት ከሕዝብ ጥቅም እና በወንጀል ድርጊት ከተጉዳዩና ከተጠረጠሩ ሰዎች መብት አንፃር መታየት ይኖርበታል። በተለይም በወንጀል የተጠረጠረው ሰው በማረፊያ ቤት በሚገኝበት ጊዜ የምርመራውን ሥራ በአፋጣኝ የማጠናቀቅ ሁኔታ ልዩ ትኩረት ሊሰጠው ይገባል።

ውጤታማ የወንጀል ምርመራ ሥራን በአጭር ጊዜ ውስጥ ለማከናወን እንዲቻል የመርማሪና የዐቃቤ ሕግ የወንጀል ጉዳዮች አስተዳደር ሥርዓት መዘርጋት ያስፈልጋል። ይህ ሥርዓት ወደ ወንጀል ፍትሕ ሂደቱ መግባት የማይገባቸው ጉዳዮች ወደ ሂደቱ እንዳይገቡ ለመከላከል፣ ወደ ሂደቱ የሚገቡና የተለያዩ ባሕርያት ያላቸው ጉዳዮች በሂደቱ ውስጥ በቀጣይነት ሊታዩ የሚችሉ ከማይችሉት በፍጥነት ለመለየት፣ ከሂደቱ መውጣት የሚገባቸውን በፍጥነት እንዲወጡና አፋጣኝ መፍትሔ እንዲያገኙ ለማድረግ እና በሂደቱ ውስጥ መቆየት የሚገባቸው ጉዳዮች ወደ ቀጣዩ የውሳኔ ደረጃዎች ላይዘገዩ እንዲሸገጋሩ ለማድረግ እንዲሁም የወንጀል ምርመራ ሥርዓትን ፍትሐዊነት፣ ግልፅነትና ቀልጣፋነት በቀጣይነት ለማረጋገጥ የሚያስችል መሆን ይኖርበታል።

በመሆኑም በተለያዩ የወንጀል ጉዳዮች ላይ ምርመራዎችን አካሄዶ በተቀላጠፈና እና በጥራት ማጠናቀቅን በተመለከተ ተቋማዊ ግቦችን ማስቀመጥና ግቡን ለማሳካት የሚከናወኑ ተግባራትን ለመከታተልና ለመገምገም በሚያስችል ደረጃ የአሠራር ሥርዓቶችን መፍጠር እንዲሁም የመርማሪዎች እና የዓቃቤያን ሕግ አቅምን ማሳልበት ያስፈልጋል።

3.7 የምርመራ ሥራ የሚጠናቀቅበትና ክስ የሚቀርብበት የጊዜ ገደብ

የወንጀል ምርመራ የሚጠናቀቅበትና በጉዳዩ ላይ ክስ ማቅረብ የሚቻልበት የጊዜ ገደብ ሕጉን ተከትለው በሚወጡ መመሪያዎች ውስጥ እንደ ወንጀሉ ዓይነት፣ ክብደትና ውስብስብነት ተለያይተው የሚቀመጡ ይሆናሉ። በመሆኑም መርማሪዎች እና ዓቃቤያነ ሕግ የምርመራ እና በጉዳዩ ላይ ክስ የማቅረብ ተግባራት በመመሪያዎች በተቀመጠው የጊዜ ገደብ ውስጥ መጠናቀቃቸውን የማረጋገጥ የጋራ ኃላፊነት ይኖርባቸዋል። በተለያዩ ምክንያቶች ዋስትና ተከልክለው በማረፊያ ቤት በሚገኙ ተጠርጣሪዎች ላይ መርማሪዎች ወይም ዓቃቤያነ ሕግ በሕጉ በተቀመጠው የጊዜ ገደብ ውስጥ ምርመራውን ካለጠናቀቁ ወይም ክሱን ማቅረብ ካልቻሉ አግባብነት ባለው ሕግ መሠረት በሥነ-ምግባር ግድፈት ተጠያቂ የሚሆኑበት ጥብቅ ሥነ-ሥርዓት ይዘረጋል። ጠቅላይ ዐቃቤ ሕግ የወንጀል ምርመራ እና የክስ አቀራረብ ሂደት የሚመሩባቸውን የአሠራር መመሪያዎች በማዘጋጀት በሥራ ላይ ያውላል።

3.8 በወንጀል ምርመራ እና በዐቃቤ ሕግ አገልግሎት አሰጣጥ ሂደት ላይ ተግባራዊ የሚደረጉ የቁጥጥር ዘዴዎች

በሕግ የበላይነት በሚመራ የወንጀል ፍትሕ ሥርዓት ውስጥ መርማሪዎች እና ዓቃቤያነ ሕግ የሚያከናውኗቸው ተግባራት በተለይም በባሕርያቸው በግለሰብ መብቶች ላይ ጫና የሚያሳድሩ የእርምጃ ዓይነቶች እና በእርምጃዎቹ ላይ ሊደረጉ የሚገቡ ገደቦች በሕጉ ውስጥ በግልጽ ተለይተው ሊቀመጡ ይገባል።

የመርማሪ እና የዐቃቤ ሕግ አሠራሮች በተለይም ከወንጀል ምርመራና ክስ ጋር በተያያዙ የሚከናወኑ ተግባራትን በተመለከተ ውስጣዊ እና ውጫዊ የቁጥጥር ዘዴዎች በተገቢው ደረጃ ሊሻሻሉ እና ሊጠናከሩ ይገባል። የቁጥጥር ዘዴዎቹ የሚከናወኑት የመርማሪ እና የዐቃቤ ሕግ ተግባራት በግልጽነት፣ በተጠያቂነት፣ በፍትሐዊነት፣ በቅልጥፍና እና ውጤታማነት መርሆዎች መሠረት መፈፀማቸውን ለማረጋገጥ የሚያስችሉ መሆን ይኖርባቸዋል።

3.9 የወንጀል ምርመራ የሚቋረጥባቸው ሁኔታዎች

የወንጀል ምርመራ ሂደት የሚቋረጥባቸውን ሁኔታዎች በተመለከተ የሚወጡ ሕጎች የሚከተሉትን ዋና ዋና ጉዳዮች ባካተተ መልኩ ሊቀረጹ ይገባል። እነዚህም፡-

- (ሀ) ዐቃቤ ሕግ በሕግ ተለይቶ የተደነገገ በቂ ምክንያት መኖሩን ሲያምን በመከናወን ላይ የሚገኝ የምርመራ ሂደት እንዲቋረጥ ማድረግ አለበት። ማንኛውም የወንጀል ምርመራ ወንጀሉ

በምኅረት ወይም በይርጋ ቀሪ ከሆነ፣ ቀደም ሲል ሥልጣን ባለው ፍርድ ቤት የመጨረሻ ውሣኔ ያገኘ ከሆነ፣ ወንጀል ስለመፈፀሙ አጠራጣሪ ሁኔታ ካጋጠመ ወይም ጠቅላይ ዐቃቤ ሕግ ለሕዝብ ጥቅም ሲባል ትዕዛዝ ከሰጠ ይቋረጣል።

(ለ) በቀላል እሥራት ወይም በሕጉ መሠረት በግል አቤቱታ ብቻ የሚያስቀጡ እና በግለሰብ ላይ የተፈፀሙ ወንጀሎች በተበዳዩ እና በተጠርጣሪው መካከል እርቅ ከተፈፀመ በጉዳዩ ላይ እየተካሄደ ያለው ምርመራ ወይም ክስ በእነዚህ አካላት አሳሳቢነት ወይም ጠያቂነት ይቋረጣል።

(ሐ) በዐቃቤ ሕግ ትዕዛዝ የተቋረጠ የወንጀል ምርመራ ለሂደቱ መቋረጥ ምክንያት ሆኖ የነበረው ሁኔታ በተለወጠ ወይም ቀሪ በሆነ ጊዜ በጠቅላይ ዐቃቤ ሕግ ትዕዛዝ ከተቋረጠበት እንዲቀጥል ወይም እንዲጀመር ሊደረግ ይችላል።

3.10 በምርመራ መዛግብት ላይ የሚሰጡ ውሣኔዎች

የወንጀል ምርመራን መዘገብ መርምሮ አግባብነት ያለው ውሣኔ የመወሰን፣ የክስ ቻርጅ የማዘጋጀት እና በተጠርጣሪው ላይ ሥልጣን ባለው ፍርድ ቤት ክስ የማቅረብ ሥልጣንና ኃላፊነት የዐቃቤ ሕግ ብቻ ይሆናል።

ዐቃቤ ሕግ የወንጀል ምርመራ መዘገብ መርምሮ የክስ ይመሥረት ወይም አይመሥረት ወይም የይዘጋ ውሣኔ በሚወስንበት ወቅት ጉዳዩ ለፍርድ ቤት ቢቀርብ ተከላሹን ጥፋተኛ ሊያደርገው የሚችል በቂ ማስረጃ እና የሕዝብ ጥቅም መኖር አለመኖሩን የማረጋገጥ ኃላፊነት ይኖርበታል።

በግል የወንጀል ክስ ለመመሥረት በግል ተበዳይ አቤቱታ ከማያስፈልጋቸውና በሕገ መንግሥቱ በተቋቋሙ የሕግ አውጪ፣ የሕግ አስፈጻሚ ወይም የዳኝነት ተቋማት በባለሥልጣኖች ላይ ከሚፈፀሙ የስም ማጥፋትና የሐሰት የወንጀል ድርጊቶች በስተቀር በሌሎች በግል አቤቱታ ብቻ የሚያስቀጡ ወንጀሎችን በተመለከተ ዐቃቤ ሕግ በጉዳዩ ላይ የተገኘ በቂ ማስረጃ መኖሩን ባመነ ጊዜ ተበዳዩ በራሱ ወጪና ኪሣራ የግል ክስ እንዲያቀርብ ሊፈቅድለት ይችላል።

ዐቃቤ ሕግ ከወንጀል ጉዳይ ጋር ተያይዘው የሚቀርቡትን ማስረጃዎች ለመመዘን፣ የሚያቀርባቸውን ክሶች ውጤታማነት እና ክሶቹም ለሕዝብ ጥቅም ሲባል ክስ የማይመሰርትባቸው መስፈርቶች ጋር የሚጣጣሙ ስለመሆናቸው ለመወሰን የሚረዱትን የአሠራር መመሪያዎች ጠቅላይ ዐቃቤ ሕግ አዘጋጅቶ በሥራ ላይ እንዲውል ያደርጋል።

3.11 በወንጀል ጉዳይ ላይ ክስ ላለማቅረብ የሚሰጡ ውሳኔዎች

ዐቃቤ ሕግ የክስ አይመሥረት ወይም የይዘጋ ውሳኔ ለመስጠት መሠረት የሚያደርጋቸው ሕጋዊ ምክንያቶች በሕጉ በግልጽ ተዘርዝረው ሊቀመጡ ይገባል። እነዚህ የሚዘረዘሩ ሕጋዊ ምክንያቶች የሚከተሉትን ዋና ዋና ነጥቦችን የሚያካትቱ ይሆናሉ። እነዚህም፡-

- (ሀ) ዐቃቤ ሕግ ተጠርጣሪውን ጥፋተኛ ለማሰኘት የሚያስችል በቂ የሆነ ማስረጃ የሌለ መሆኑን የተረዳው እንደሆነ፤
- (ለ) ተጠርጣሪው በሌለበት ክስ ሊታይ የማይቻል እንደሆነ፤
- (ሐ) ተጠርጣሪው ያለመክሰስ ልዩ መብት ያለው ሆኖ ይህ መብቱ ያልተነሳ ከሆነ፤
- (መ) ተጠርጣሪው የሞተ እንደሆነ፤
- (ሠ) ተጠርጣሪው ወንጀሉ በተፈፀመበት ጊዜ ዕድሜው በወንጀል የማያስቀጣው የነበረ እንደሆነ፤
- (ረ) ተጠርጣሪው የተጠረጠረበት ጉዳይ ወንጀል ካልሆነ፤
- (ሰ) ተጠርጣሪው የፈፀመው ወንጀል ቅድመ ሁኔታዎችን ሳይጥስ በይርጋ የታገደ ወይም ምላረት ወይም ይቅርታ የተደረገለት ከሆነ፤
- (ሸ) ተጠርጣሪው በወንጀሉ ከዚህ ቀደም ተክሶ ነፃ የወጣ ወይም የጥፋተኛነት ውሳኔ የተሰጠበት ወይም በፍርድ ቤት ጉዳዩ እየታየ ከሆነ፤
- (ቀ) ተጠርጣሪው የተጠረጠረበት የወንጀል ድርጊት በወንጀል ሕግ የተፈቀደ ወይም የማያስቀጣና ይቅርታ የሚያስጥ ከሆነ፤
- (በ) ተጠርጣሪው ለተጠረጠረበት የወንጀል ድርጊት ፍፁም ኢ-ኃላፊ ስለመሆኑ በሕክምና የተረጋገጠ ከሆነ፤

ይሁንና ከላይ በተመለከቱት ሕጋዊ ምክንያቶች መሠረት የምርመራ መዝገቡን ለመዘጋት ምክንያት የሆነውን የሚያፈርስ ተቃራኒ ማስረጃ የተገኘ እንደሆነ ዐቃቤ ሕግ መዝገቡን እንደገና ማንቀሳቀስ ይቻላል።

3.12 ለሕዝብ ጥቅም ሲባል ክስ የማይመሠረትባቸው ጉዳዮች

ከላይ በተቁ 3.11 ክስ ላለማቅረብ የተዘረዘሩት ምክንያቶች እንደተጠበቁ ሆነው ተጠርጣሪውን ጥፋተኛ ለማድረግ የሚያስችሉ በቂ ማስረጃዎች ቢኖሩም እንኳ የሚመሠረተው ክስ የሕዝብ ጥቅም

የማያስከብር መሆኑ በጠቅላይ ዐቃቤ ሕግ በታመነ ጊዜ ዐቃቤ ሕግ ክስ ላይመሠርት ይችላል። ዐቃቤ ሕግ ለሕዝብ ጥቅም ሲባል ክስ እንዳይቀርብ ለመወሰን የሚችልባቸው ሁኔታዎች በወንጀል ሥነ ሥርዓት ሕጉ እና በጠቅላይ ዐቃቤ ሕግ በሚወጡ መመሪያዎች ውስጥ በዝርዝር ሊቀመጡ ይገባል። ለሕዝብ ጥቅም ሲባል ክስ የማይመሠረትባቸው ጉዳዮች የሚከተሉትን ዋና ዋና መስፈርቶችን መያዝ ይኖርባቸዋል። እነዚህም፡-

- (ሀ) የተፈፀመው ወንጀል በጣም ቀላል መሆኑን ሕጉ በግልጽ በደነገገ ጊዜ እና ክሱ ቢመሠረት የሚወሰነው ቅጣት ተግላጽ፣ ማስጠንቀቂያ፣ ወቀሳ መሆኑ በጠቅላይ ዐቃቤ ሕግ ከታመነ፣
- (ለ) ተጠርጣሪው በዕድሜ መጃጀት ወይም በማይድን በሽታ በመያዙ ምክንያት ጉዳዩን በፍርድ ቤት መከታተል የማይችል የሆነ እንደሆነ፣
- (ሐ) ወንጀሉ ከባድ ቢሆንም በተጠርጣሪውና በግል ተበዳይ መካከል የተፈጠረው የወንጀል ምክንያት በመደበኛ የወንጀል ፍትሕ አስተዳደር ከሚሰጠው ውሳኔ ይልቅ በባሕላዊ ሕጎች እና ተቋማት ዘላቂ መፍትሔ ያገኛል ተብሎ በጠቅላይ ዐቃቤ ሕግ ከታመነ፣
- (መ) ጉዳዩ በክስ ሂደት ውስጥ ቢያልፍ ብሔራዊ ደህንነትን ወይም የዓለም አቀፍ ግንኙነትን የሚጉዳ ይሆናል ተብሎ ከታመነበት፣
- (ሠ) በቀላል እሥራት ወይም በሕጉ መሠረት በግል አቤቱታ ብቻ የሚያስቀጡ እና በግለሰብ ላይ የተፈፀሙ ወንጀሎች ሆነው በተበዳዩ እና በተጠርጣሪው መካከል እርቅ ተፈፅሞ ከሆነ፣
- (ረ) የክስ መመሥረት ተመጣጣኝና ሚዛናዊ ያልሆነ የጉንድሽ ጉዳት የሚያስከትል ከሆነ፣
- (ሰ) የተፈፀመው የወንጀል ድርጊት በቀላል እሥራት የሚያስቀጣና ጉዳቱ አነስተኛ ሆኖ ተከላሽ ጥፋቱን አምኖ ተበዳዩን ወይም ስለርሱ ባለመብቶች የሆኑትን በግልጽ ይቅርታ ከጠየቀ እና ያደረሰውን በደል መልሶ ለማስተካከል ዝግጁ ከሆነ፣
- (ሸ) በማንኛውም ምክንያት ጉዳዩ ሥልጣን ባለው ፍርድ ቤት ሳይቀርብ በመቆየቱ ወቅታዊነቱን ወይም አስፈላጊነቱን ሲያጣ፣
- (ቀ) የተፈፀመው ድርጊት በጣም ቀላል ወንጀል ከሆነ እና ጉዳቱ አነስተኛ ሆኖ ተጠርጣሪው ያደረገው ድርጊት የወንጀል ባሕርይ እንዳለው ፍፁም ከሆነ ግንዛቤ ማጣት ከሆነ እና የመሳሰሉት ናቸው።

3.13 ለሕዝብ ጥቅም ሲባል ክስ የሚመሠረትባቸው የወንጀል ጉዳዮች

በዚህ ፖሊሲ በቁጥር 3.12 ሥር ከተመለከተው በተቃራኒ በኢትዮጵያ ሕጎች እና ኢትዮጵያ ባፀደቀቻቸው አለም ዓቀፍ ስምምነቶች ውስጥ በሰው ልጅ ላይ የሚፈፀሙ ወንጀሎች ተብለው የተደነገጉትን የሰው ዘር በማጥፋት፣ ያለፍርድ የሞት ቅጣት እርምጃ በመውሰድ፣ በአስገዳጅ ሰውን በመሰወር ወይም ኢ-ሰብዓዊ ድብደባ በመፈፀም ወንጀል የተጠረጠሩ ሰዎችን ጥፋተኛ ለማሰኘት የሚያስችል በቂ ማስረጃ ካለ ዐቃቤ ሕግ ለሕዝብ ጥቅም ሲል ክስ የመመሥረት ግዴታ አለበት። በመሆኑም እነዚህ የወንጀል ድርጊቶችን አስመልክቶ ዐቃቤ ሕግ የተጣለበትን ክስ ከመመሥረት ግዴታ ጋር የሚቃረን ማንኛውም ዓይነት የሕግ ድንጋጌም ሆነ የአሠራር ሥርዓት በፍትሕ ሥርዓቱ ውስጥ እንዳይኖር ማረጋገጥ የሁሉም የፍትሕ ሥርዓቱ ተቋማት የወል ኃላፊነት ይሆናል።

3.14 ቅድሚያ ስለሚሰጣቸው የወንጀል ጉዳዮች

ዐቃቤ ሕግ ተጠርጣሪው በአንድ ድርጊት በርካታ ድንጋጌዎችን በመተላለፉ ወይም በርካታ ድርጊቶችን በመፈፀሙ ምክንያት ሊፈጠር የሚችለውን ተገቢ ያልሆነ የክሶች ቁጥር መብዛትና በዚህም የተነሳ በክርክር ወቅት ሊከሰት የሚችለውን ውስብስብ ሁኔታ ለመቀነስ ከፍተኛ ቅጣት በሚያስቀጡ ዋናኛ ድርጊቶች፣ በከባድ ወንጀሎች እና አደገኛ ባሕርይ ባላቸው ተጠርጣሪዎች ላይ ማተኮር ይኖርበታል። ክስ ሊመሠረትባቸው ከሚገቡ የወንጀል ጉዳዮች ቁጥር መብዛት የተነሳ በሁሉም ጉዳዮች ላይ እንደየአመጣጣቸው ክስ ለማቅረብ ባልተቻለ ጊዜ የወንጀሎቹን የተለየ ባሕርይና የሚያስከትሉትን ጉዳት ከግምት ውስጥ በማስገባት በተለይ በሕገ-መንግሥቱና በሕገ-መንግሥታዊ ሥርዓቱ ላይ የሚፈፀሙ፣ ሽብርተኝነት፣ ሙስና፣ በተደራጀ ቡድን የሚፈፀሙ፣ በሕፃናት እና በሴቶች ላይ የሚፈፀሙ እና ለመሳሰሉት ከባድ ወንጀሎች ቅድሚያ በመስጠት ክስ እንዲቀርብ ይደረጋል። ጠቅላይ ዐቃቤ ሕግ ቅድሚያ ስለሚሰጣቸው የወንጀል ጉዳዮች የክስ ቅደም ተከተልን የሚመለከት በጥናት ላይ የተመሠረተ ሥርዓት የሚዘረጋ ሲሆን ለዐቃቤዎን ሕግ የሚያገለግሉ ተዛማጅ የአሠራር መመሪያዎችም ያዘጋጃል።

3.15 ስለጠቅላይ ዐቃቤ ሕግ ልዩ ክትትልና ሥልጣን

ጠቅላይ ዐቃቤ ሕግ በሕዝብ ሰላምና ደንንነት ላይ ጉዳት ሊያስከትሉ የሚችሉትን በሕገ መንግሥትና በሕገ-መንግሥታዊ ሥርዓቱ ላይ የሚፈፀሙ፣ እንደ ሽብርተኝነት፣ የሀገር ክህደት፣ ከባድ የሰው ግድያ፣ ሙስና፣ እና በመሳሰሉት ከባድ ወንጀሎች ላይ የሚደረጉ ምርመራዎችን፣ የሚቀርቡትን ክሶችና የክርክር ሂደታቸውን በቅርብ ይከታተላል። ጉዳዩ ለሚመለከታቸው አካላት እንደአስፈላጊነቱ መመሪያና ትዕዛዝ ይሰጣል።

በተጨማሪም ጠቅላይ ዓቃቤ ሕግ በተመረጡና የላቀ ሕዝባዊና ሀገራዊ ፋይዳ ባላቸው በሕገ መንግሥትና በሕገ መንግሥታዊ ሥርዓት ወይም በመንግሥት የውጭ ደህንነትና በመከላከያ ኃይል ላይ የሚፈጸሙ፣ ዓለም አቀፍ ሕጎችን በመጣስ የሚፈጸሙ፣ የሽብርተኝነት ወይም ከባድ የውንብድና ወንጀሎች ላይ የምርመራ መዝገቦችን መርምሮ አግባብነት ያለው ውሳኔ መወሰን፣ ክስ ቻርጅ ማዘጋጀት እና በተጠርጣሪው ላይ ሥልጣን ባለው ፍርድ ቤት ክስ አቅርቦ መከራከር ይችላል።

የጠቅላይ ዐቃቤ ሕግ ልዩ ክትትል ሥልጣን እንደተጠበቀ ሆኖ በሌሎች የወንጀል ጉዳዮች ላይ የሚሰጡ ውሳኔዎችን በተመለከተ በተዋረድ ያሉ የዐቃቤያነ ሕግ ኃላፊነት የሚሆንበት አሠራር ይዘረጋል።

3.16 የማስረጃ ሕጋዊነት እና ማስረጃን ማሰባሰብ፣ ማኖርና በጥቅም ላይ ማዋል

3.16.1 ስለማስረጃ ሕጋዊነት

በወንጀል ምርመራ ሂደት ውስጥ የሚሰበሰቡ ማስረጃዎች ሕጉን ተከትለው የተገኙ መሆን ይኖርባቸዋል። በሕገ ወጥ መንገድ ወይም በሕግ ከሰፈረው ሥርዓት ውጭ በመሔድ የተገኙ ማስረጃዎች በፍርድ ቤት ተቀባይነት የማይኖራቸው ወይም ዋጋ የሌላቸው ስለመሆኑ አግባብ ባለው ሕግ ውስጥ በግልጽ መስፈር ይኖርበታል። ከላይ የተቀመጠው ሁኔታ ቀሪ የሚደረግባቸው የተለዩ ጉዳዮች የሚኖሩም ከሆነ በወንጀል ሥነ ሥርዓት ሕጉ ውስጥ በግልጽ ተዘርዝረው ይቀመጣሉ።

3.16.2 ተጠርጣሪን ስለመያዝ፣ ስለማሰርና ብርብራ ስለማካሄድ

ማንኛውም ሰው በሕግ ከተደነገገው ሥርዓት ውጭ ሊያዝ፣ ክስ ሳይቀርብበት ወይም ሳይፈረድበት ሊታሰር እንደማይገባ እና መኖሪያ ቤቱ፣ ሰውነቱና ንብረቱ ከመበርበር እንዲሁም በግል ይዘታው ያለ ንብረት ከመያዝ የመጠበቅ መብት እንዳለው በሕገ መንግሥቱም ሆነ ሀገራችን ተቀብላ ባፀደቀቻቸው የሰብዓዊ መብቶች ሕግጋት እና ስምምነቶች ውስጥ በግልጽ ሰፍሮ ይገኛል።

ይሁንና እነዚህ መብቶች ፍፁም ካለመሆናቸውም በተጨማሪ የሀገርን እና የሕዝብን ሰላምና ደህንነት እንዲሁም በሰዎች ነፃነትና መብቶች በሚፈጸሙት የወንጀል ድርጊቶች ምክንያት አደጋ ላይ እንዳይወድቁ ለመከላከል ሲባል በወንጀል ድርጊት የተጠረጠረን ሰው በሕግ ፊት አቅርቦ ፍትሐዊ ውሳኔ እንዲያገኝ ለማድረግ የሚያስችል ማስረጃ ለመሰብሰብ ሲባል አግባብ ያለው ሕግ በሚደነገገው ሥርዓት መሠረት መያዝ፣ ማሰርና መበርበር ይቻላል።

በመሆኑም በወንጀል ድርጊት የተጠረጠረን ሰው በሕግ ፊት አቅርቦ ፍትሐዊ ውሳኔ እንዲያገኝ የሚያስችል ውጤታማ የወንጀል ምርመራ ለማካሄድ አስፈላጊ ሆኖ ከተገኘ አግባብነት ያላቸው ሕጎች በሚያስቀምጡት ሥርዓት መሠረት እና ኃላፊነት በተሞላበት ሁኔታ ተጠርጣሪውን ለመያዝ፣ ለማሰርና ለመበርበር የሚያስችል አሠራር በወንጀል ፍትሕ ሥርዓቱ ውስጥ በግልጽ መቀመጥ ይኖርበታል።

ስለሆነም የወንጀል ሕግ ሥነ ሥርዓት ድንጋጌዎች እና አግባብነት ያላቸው ሌሎች ሕጎች ከላይ የተጠቀሱትን ዓላማዎች ከግብ ለማድረስ በሚያግዝ መልኩ የሚከተሉትን ዋና ዋና ጉዳዮች መያዝ ይኖርባቸዋል። እነዚህም፡-

- (ሀ) በሕጉ በግልጽና በዝርዝር የተቀመጠ አስቸኳይ ወይም አስገዳጅ ሁኔታ ካላጋጠመ ወይም የእጅ ክፍንጅ ወንጀል ካልሆነ በስተቀር መርማሪ እና ዐቃቤ ሕግ ክፍርድ ቤት ተገቢውን ፈቃድ ሳያገኙ ማንኛውንም ሰው ለመያዝ፣ ለማሰር፣ መኖሪያ ቤቱን፣ ሰውነቱንና ንብረቱን ለመበርበር የማይችሉ መሆኑን፤
- (ለ) በወንጀል ጉዳይ ተጠርጥሮ የተያዘ ሰው የምርመራ ወይም የክስና የፍርድ ሂደት እስከሚጠናቀቅ ድረስ በዋስ ሊለቀቅ የማይችል ከሆነ በማረፊያ ቤት እንዲቆይ የሚደረግ ሲሆን የቆይታውም ጊዜ እንዳይረዘምና የምርመራው ወይም የክስና የፍርድ ሂደቱ ተገቢ በሆነ አጭር ጊዜ ውስጥ እንዲጠናቀቅ የሚመለከታቸው አካላት ሂደቱን የማፋጠን ግዴታ እንዳለባቸው፤
- (ሐ) ኅብረተሰቡንና ግለሰቦችን ሊከሰት ከሚችለው ጉዳት ለመጠበቅ ወይም ተጠርጣሪው የቀረበበትን ክስ በሚፈለገው መልኩ እንዲከታተል ለማድረግ ሲባል የወንጀል ክስ የቀረበበት ተከላኸ የክሱ ሂደት እስኪጠናቀቅ ድረስ በዐቃቤ ሕግ ጠያቂነት በማረፊያ ቤት እንዲቆይ ሊያዝ እንደሚችል፤
- (መ) ማንኛውም በወንጀል ተጠርጥሮ የተያዘ ሰው ጉዳዩ በፍርድ ቤት ተሰምቶ የጥፋተኝነት ውሳኔ እስኪወሰን ድረስ ከፍርደኞች ተለይቶ እንዲቆይ እና ተጠርጣሪ ወጣት ወንጀል አድራጊዎች ከአዋቂ ተጠርጣሪዎች ተለይተው እንዲያዙ እንደሚደረግ፤
- (ሠ) በወንጀል ፍትሕ ሥርዓቱ ውስጥ ከምርመራ ወይም ከፍርድ ሂደት መጠናቀቅ ጋር በተያያዘ በእሥር ላይ የሚቆዩ ተጠርጣሪዎችን ወይም ተከላኾችን ቁጥር ለመቀነስ እንዲቻል የምርመራ ወይም የፍርድ ሂደት የሚቀላጠፍበትን ሁኔታዎች ከማመቻቸት በተጨማሪ ከእሥር ውጭ ያሉ ሌሎች አማራጮችን በሥራ ላይ ለማዋል የሚቻልባቸውን መንገዶች

ጉዳዩ የሚመለከታቸው አካላት ማጥናትና መተግበር እንዳለባቸው እና የመሳሰሉት ይሆናሉ።

3.16.3 የወንጀል ፍሬን ስለማገድ እና ስለመውረስ

በወንጀል ጉዳይ ውጤታማ ክስ ለማቅረብ በምርመራ ወቅት ከወንጀሉ ጋር ግንኙነት ያላቸውን ንብረቶች ማገድ እና መያዝ አስፈላጊ ሊሆን ይችላል። በተለይም በንብረት ወይም በገንዘብ ላይ የሚፈፀሙ ወንጀሎችን ለመከላከል፣ ወንጀል ለመፈፀም በጥቅም ላይ የዋለ ወይም የወንጀል ፍሬ የሆነ ንብረትን ገንዘብን ለማገድና ለመያዝ እንዲሁም የሚጠረጠሩ የሂሳብ ሠነዶችን ለመመርመር የሚያስችሉ የሕግና የአሠራር ሥርዓቶች በወንጀል ፍትሕ ሥርዓቱ ውስጥ ሥራ ላይ መዋል ይኖርባቸዋል። ይህ አሠራር እንደ ሽብርተኝነት፣ የሙስና እና በተደራጁ ቡድኖች የሚፈፀሙ የወንጀል ድርጊቶችን ውጤታማ በሆነ መልኩ ለመዋጋት ያስችላል። በመሆኑም የወንጀል እና ሌሎች አግባብነት ያላቸው ሕጎች ይህንኑ አሠራር በተግባር ላይ ለማዋል በሚያስችል መልኩ ሊሻሻሉና ሊቀረፁ ይገባል። እነዚህ የሚሻሻሉም ሆነ በአዲስ መልክ የሚወጡ ሕጎች የሚከተሉትን ዋና ዋና ጉዳዮችን በሚያካትት መልኩ መቀረፅ ይኖርባቸዋል። እነዚህም፡-

- (ሀ) የወንጀል ፍሬ የሆነ ንብረትን ወይም ገንዘብን መያዝን፣ ማገድ፣ መውረስና ማስተዳደር እንደሚቻል፤
- (ለ) የወንጀል ፍሬ ማንኛውም ወንጀልን በመፈፀም በቀጥታም ሆነ በተዘዋዋሪ መንገድ የተገኘ የኢኮኖሚ ጥቅም ሲሆን ወንጀሉ ከተፈጸመ በኋላ በተከታታይነት የተቀየረ፣ ዋጋው እንዲጨምር የተደረገ፣ የተለወጠ ወይም የተቀላቀለ ንብረትን እንዲሁም ከዚህ ንብረት የተገኘ ገቢን፣ ካፒታልን ወይም ሌላ የኢኮኖሚ ጥቅምን እንደሚጨምር፤
- (ሐ) በሕዝብ ሰላምና ደኅንነት ላይ ከፍተኛ ጉዳት ሊያስከትሉ የሚችሉትን በሕገ መንግሥትና በሕገ መንግሥታዊ ሥርዓት ላይ፣ እንደ ሽብርተኝነት፣ የሀገር ክህደት፣ ሙስና፣ ከባድ የሰው ግድያ፣ ከባድ የውንብድና እና በውስጥ ወይም በውጭ የሀገር ደህንነት ላይ ጉዳት በሚያደርስ ወንጀል ተጠርጥሮ የተከሰሰ የማንኛውም ሰው የግል ንብረት ወይም ገንዘብ እንደሚያዝ ወይም እንደሚታገድ እንዲሁም በሌለበት ጥፈተኛ ሆኖ ከተፈረደበት ከሚወሰንበት ከማንኛውም ቅጣት ጋር የግል ንብረቱ እንደሚወረስ ማድረግ እና የመሳሰሉት ጉዳዮች ናቸው።

3.17 ልዩ የምርመራ ዘዴዎች አስፈላጊነት

ከጊዜ ወደ ጊዜ ከባድ፣ ውስብስብ እና ዓለም አቀፋዊ ባሕርይ ያላቸውን የወንጀል ድርጊቶች ለመከላከል እና አፈፃፀማቸውን በበቂ ማስረጃ አስደግፎ ለማውጣት እንዲቻል ዘመናዊ የሆኑ የምርመራ ቴክኒኮችን በወንጀል ፍትሕ ሥርዓቱ ውስጥ ማስተዋወቅና አሠራሩንም አግባብ ባላቸው ሕጎች የተደገፈ ማድረግ አስፈላጊ ነው። በወንጀል ምርመራ ሂደት በሕግ ዕውቅና ከሚሰጣቸው ልዩ የምርመራ ቴክኒኮች እና ዘዴዎች መካከል በተለያዩ የኤሌክትሮኒክስ መሣሪያዎች እና ሌሎች መንገዶች ማስረጃዎችን መሰብሰብና በስወር ክትትል ማድረግ፣ ማንነትን ደብቆ ወይም በሌላ ሽፋን የተደራጁ የወንጀል ቡድኖች ውስጥ ሠርጎ መግባት፣ የተለያዩ የይምሰል ሕጋዊ ግንኙነቶችን ከተጠርጣሪው ጋር በመፍጠር ወይም በማከናወን ማስረጃ ማሰባሰብ እና የመሳሰሉት ሊጠቀሱ ይችላሉ።

በዘመናዊ የወንጀል ፍትሕ ሥርዓት ውስጥ እነዚህ የምርመራ ዘዴዎች እጅግ በጣም አስፈላጊ ሲሆኑ በተለይም በተደራጁና በታጠቁ ቡድኖች በሚፈፀሙ፣ ውስብስብ የሆነ የኢኮኖሚ እና የሙስና ወንጀሎችን ለመዋጋትና አጥፊዎችን ለሕግ ለማቅረብ ወሳኝ ሚና የሚጫወቱ ናቸው።

እነዚህ ውስብስብና ልዩ የሆኑ የምርመራ ዘዴዎች በጥቅም ላይ እንዲውሉ ሲደረግ አብረው ሊነሱ የሚችሉ የሕግ ጉዳዮችን የወንጀል ሕግጋት በበቂ ሁኔታ መልስ ሊሰጡ ይገባል። በመሆኑም ማሻሻያ የሚደረግባቸውና የሚወጡ የሥነ ሥርዓት ሕግ ድንጋጌዎች በሕገ መንግሥቱ ውስጥ የተካተቱትን እና በሕገ መንግሥቱ መሠረት ዕውቅና ያገኙትን የሰብዓዊ መብት ድንጋጌዎችንና በተለይም በወንጀል የተጠረጠሩ ወይም የተከሰሱ ሰዎችን መሠረታዊ መብቶች በሚያረጋግጥ መልኩ ከላይ የተጠቀሱትን ልዩ የወንጀል ምርመራ ዘዴዎች ተግባራዊ ለማድረግ በሚያስችል አካሄድ ሊቀረፁ ይገባል።

3.17.1 ሠርጎ መግባትና ክትትል ስለማድረግ

ሠርጎ በመግባት እና ክትትል በማድረግ የሚከናወኑ የወንጀል ምርመራ ሥራዎችን በሚመለከት የወንጀል እና ሌሎች ተዛማጅ ሕጎች ከዚህ ቀጥሎ የቀረቡትን ጉዳዮች በያዘ መልኩ ሊሻሻሉና በአዲስ መልክ ሊቀረፁ ይገባል።

በዚህም መሠረት ከባድና መካከለኛ ወንጀል የተፈፀመ ወይም እየተፈፀመ ወይም ሊፈፀም የታቀደ ስለመሆኑ ለማመን የሚያስችል በቂ ምክንያት ካለ በሕገ ሥልጣን ከተሰጠው ኃላፊ አስቀድሞ በሚገኝ ፈቃድ መሠረት የወንጀል መርማሪዎች ወይም እነርሱ የወከሏቸው ሰዎች፡-

(ሀ) በወንጀሉ በተጠረጠሩ ቡድኖች ወይም ድርጅቶች መካከል ሠርጉ በመግባት ስለወንጀሉ አፈፃፀም የሚያሳዩ ማስረጃዎችን መሰብሰብ፤ ወይም

(ለ) በወንጀሉ ላይ ጠቃሚ የሆኑ ማስረጃዎችን ለመሰብሰብ በተጠርጣሪዎች ላይ በድብቅ ክትትል ሊያደርጉ ይችላሉ።

የሰርጉ መግባትን እና የክትትል ተግባራትን ዝርዝር አፈፃፀም እንዲሁም በሰርጉ መግባት ተግባር ላይ የተሰማራው መርማሪ ወይም እርሱ የወከለው ሰው ከሰርጉ መግባት ተግባር ጋር በተያያዘ ለሚፈፀማቸው የተወሰኑ የወንጀል ድርጊቶች ከወንጀል ተጠያቂነት ነፃ የሚሆንበት ሁኔታዎች አግባብነት ባላቸው ሕጎች ውስጥ በዝርዝር ይደነገጋሉ።

3.17.2 የግል መገናኛ ዘዴዎችን መጥለፍ

የግል ህይወት እና ግላዊነት የመከበር መብት ጋር ተያይዞ ግለሰቦች የትኛውንም የመገናኛ ዘዴ በመጠቀም የሚያደርጉትን ግንኙነት መጥለፍ የማይቻል ስለመሆኑ በሕገ መንግሥታችን ውስጥ በግልጽ ተደንግጓል። ሆኖም ሰዎች ከጠበቃቸው፣ ከኃይማኖት አባታቸው፣ ከትዳር ጓደኛቸው እና ከሐኪማቸው ጋር የሚያደርጓቸው ግንኙነቶች ካልሆኑ በስተቀር የሕዝቡን ሰላምና ደንንነት ለመጠበቅ እና ፍትሐዊ ውሳኔ ለመስጠት ሲባል ለሚደረግ የወንጀል ምርመራ የግለሰቦችን መገናኛውንም የግል የመገናኛ ዘዴዎች በዘርፉ በሚወጡ ዝርዝር ሕጎች መሠረት መጥለፍ ይቻላል።

ስለሆነም የግል የመገናኛ ዘዴዎች ሊጠለፉ የሚችሉት በወንጀል ጉዳይ ላይ ለሚደረግ ምርመራ ውጤታማነት ወይም ሊፈፀም የተቃረበን ከባድ የወንጀል ድርጊት ለማስቆም ሲባል የመገናኛ ዘዴውን መጥለፍ አስፈላጊ መሆኑን የሚያሳምን በቂ ምክንያት ለፍርድ ቤቶች ሲቀርብላቸው በሚሰጡት ትዕዛዝ ላይ በመመሥረት ነው።

3.17.3 ያለፍርድ ቤት ትዕዛዝ የግል መገናኛ ዘዴዎች የሚጠለፉባቸው ሁኔታዎች

የግል የመገናኛ ዘዴዎችን መጥለፍ የሚፈቀደው ከላይ እንደሠፈረው በፍርድ ቤት በሚሰጥ ትዕዛዝ መሆኑ እንደተጠበቀ ሆኖ የሕዝቡን ሰላምና ደንንነት ከማስጠበቅ አንፃር በሚከተሉት ልዩ ሁኔታዎች ያለፍርድ ቤት ትዕዛዝ የግል የመገናኛ ዘዴዎችን መጥለፍ እንደሚቻል አግባብነት ባላቸው ሕጎች ውስጥ መካተት ይኖርበታል። እነዚህም፡-

(ሀ) እንደ ሕገ መንግሥትን እና ሕገ መንግሥታዊ ሥርዓቱን ወይም የሕዝብን ሰላምና ደንንነት ከፍተኛ አደጋ ላይ የሚጥል የሽብርተኝነት ወይም የሙስና ወይም በሌላ ሰው ሕይወት እና ንብረት ላይ ከባድ ጉዳት የሚያስከትል ወንጀል ስለመፈፀሙ ወይም የሚፈፀም ስለመሆኑ

በቂ ጥርጣሬ ሲኖር እና አስቸኳይ ሁኔታ ሲያጋጥም ሥልጣን ያለው የበላይ ኃላፊ በሚሰጠው ፈቃድ መሠረት መርማሪዎች እና ዐቃቤያነ ሕግ የተጠርጣሪዎችን የግል የመገናኛ ዘዴዎችን መጥለፍ ይችላሉ።

(ለ) ጠቅላይ ዐቃቤ ሕግ አሥራ አምስት ዓመትና ከዚያ በላይ ሊያስቀጣ የሚችል ከባድ ወንጀል ስለመፈፀሙ ወይም እየተፈፀመ ስለመሆኑ ወይም ሊፈፀም የተቃረበ መሆኑን ለማመን በቂ ምክንያት ካለው፣ አስቸኳይ ሁኔታ ሲያጋጥምና ወንጀሉን በተመለከተ በሌላ መንገድ ማስረጃ ለማግኘት የማይቻል መሆኑን ባመነ ጊዜ የምርመራ አካላት ያለፍርድ ቤት ትዕዛዝ ማናቸውንም የተጠርጣሪ የግል የመገናኛ ዘዴዎችን እንዲጠልፉ ትዕዛዝ ሊሰጥ ይችላል።

(ሐ) ከላይ በፊደል ተራ “ሀ” እና “ለ” ሥር በተገለፁት ሁኔታዎች ያለፍርድ ቤት ትዕዛዝ የግል የመገናኛ ዘዴዎችን የመጥለፍ ተግባር እንዲፈፀም መነሻ የሆኑ ማስረጃዎችና ምክንያቶች በጽሑፍ ለፌዴራል ከፍተኛ ፍርድ ቤት ኘሬዝዳንት ወይም ለክልል ጠቅላይ ፍርድ ቤት ኘሬዝዳንት በአጭር ጊዜ መቅረብና መጽደቅ ይኖርባቸዋል።

3.17.4 የወንጀል መረጃን ለሚያቀብሉ ሰዎች እና ወኪሎች የሚደረግ ጥበቃ

አንዳንድ የወንጀል ዓይነቶች በባሕርያቸው በቀላሉ ማስረጃ የማይገኝባቸው ከመሆናቸው የተነሣ የሕግ አስፈጻሚ አካላትና ባለሙያዎች ወንጀል ፈፃሚዎችን በሕግ ፊት አቅርቦ ለማስቀጣት እንዲቻላቸው በአንድም ሆነ በሌላ መልኩ ከተጠርጣሪዎቹ ጋር ግንኙነት በመፍጠራቸው ምክንያት እየተመረመረ ስላለው የወንጀል ድርጊት መረጃ ማግኘት የሚችሉ ሰዎችን እንደ ወሳኝ መረጃ ወይም የማስረጃ ምንጭ አድርጎ ይቆጥሯቸዋል። በመሆኑም እነዚህን ሰዎች በአግባቡ ተጠቅሞ ወንጀለኞችን በሕግ ፊት ለማቅረብ ይቻል ዘንድ በወንጀል ጉዳይ ላይ ለመርማሪ አካላት መረጃ ለሚያቀብሉ ሰዎችና ለወኪሎቻቸው የሚያበረታታ አስፈላጊው የሕግ ጥበቃ ማድረግ በሚያስችል መልኩ ከጉዳዩ ጋር ግንኙነት ያላቸው ሕጎች እንደገና ሊቀረፁ ይገባል።

3.17.5 በወንጀል ተካፋይ የነበረን ተጠርጣሪ ከክስ ነፃ ስለማድረግ

ለወንጀል ተግባር በተቋቋሙ ቡድኖች፣ በረቀቀ የወንጀል አፈፃፀም ዘዴዎች ወይም በትጥቅ በመታገዝ ወይም በርካታ ሰዎች ተሳታፊ በሆኑባቸው የአመፅ ተግባሮች አማካይነት በተፈፀሙ ወንጀሎች ውስጥ ተካፋይ የነበረ ተጠርጣሪ ሌሎች ተጠርጣሪዎችን የሚመለከቱና በጉዳዩ ላይ ለሚደረገው የምርመራና የክስ ሂደት ውጤታማነት ጠቀሜታ ያላቸውን ማስረጃዎች ለመስጠት ፈቃደኛ በሆነ ጊዜ ዐቃቤ ሕግ ለሂደቱ ተባባሪ የሆነውን ተጠርጣሪ የተጠያቂነት ደረጃ ዝቅ እንዲል

ወይም እንደሁኔታው ከክሱ ሙሉ በሙሉ ነፃ እንዲሆን ሊወስን የሚችልበት አሠራር ወይም ሁኔታ በወንጀል ሥነ ሥርዓቱ እና በሌሎች ተዛማጅ ሕጎችም ውስጥ መካተት ይኖርበታል።

በመሆኑም ዐቃቤ ሕግ የተፈለገውን ውጤት ያስገኛል ብሎ ካመነ በሚከተሉት ሁለት ዋና ዋና ምክንያቶች ተጠርጣሪን ከክሱ ነፃ ማድረግ የሚችል መሆኑ በወንጀል እና በሥነ ሥርዓት ሕጎች ውስጥ በግልጽ ሊቀመጥ ይገባል። እነሱም፡-

- (ሀ) ምርመራ የሚደረግበት ወንጀል በአፈፃፀም ደረጃው እና በሚያስከትለው የቅጣት መጠን ከባድ ሊባል የሚችልና በተለይም በተደራጁ ቡድኖች፣ የጦር መሣሪያን በመጠቀም ወይም እንደ ሙስና እና ሽብርተኝነት ዓይነት ሆነው በረቀቀ ስልት የሚፈፀሙ ወንጀሎች ሲሆን እና
- (ለ) ከወንጀሉ ውስብስብነት የተነሣ በድርጊቱ ተካፋይ የነበረውን ተጠርጣሪ ትብብር ማግኘት ካልተቻለ በስተቀር ጉዳዩን በምርመራ ለማውጣት እና ውጤታማ ክስ ለማቅረብ የማይቻል ወይም አዳጋች ሲሆን ናቸው።

ከላይ የተገለፀው እንደተጠበቀ ሆኖ በወንጀል ድርጊት ውስጥ ተካፋይ የነበረ ተጠርጣሪ በሌሎች ተጠርጣሪዎች ላይ በፍርድ ቤት በምስክርነት በሚቀርብበት ወቅት እንደአስፈላጊነቱ ለምስክርኛ ከሚሰጥ ልዩ ጥበቃ ጋር ተመሳሳይነት ያላቸው አስፈላጊ የሆኑ ጥበቃዎች እንደሚያገኝ አግባብነት ባላቸው ሕጎች እና መመሪያዎች ውስጥ እንዲካተት ይደረጋል።

3.18 ስለቀዳሚ ምርመራ

ዐቃቤ ሕግ ከወንጀል ጉዳይ ጋር በተያያዘ የተሰበሰቡ አንዳንድ ጠቃሚ የሆኑና የማስረዳት ዋጋቸው ከፍተኛ ሆኖ ማስረጃዎች በአግባቡ መያዛቸውን የማረጋገጥና አግባብ ያላቸውን የጥንቃቄ እርምጃዎች የመውሰድ ኃላፊነት አለበት። በመሆኑም እነዚህ የተጠቀሱትን ኃላፊነቶች በአግባቡ ለመወጣት በሚያስችል ሁኔታ የወንጀል ሥነ ሥርዓት እና ሌሎች ተዛማጅ ሕጎች ከዚህ በታች የተጠቀሱትን ጉዳዮች ባካተተ መልኩ ሊሻሻሉ ወይም በአዲስ መልክ ሊቀረፁ ይገባል። እነዚህም፡-

- (ሀ) ከላይ ከሰፈረው ኃላፊነት ጋር በተያያዘ ዐቃቤ ሕግ በከፍተኛ ፍርድ ቤት ሥልጣን ሥር የሚወድቁና በተለይም ሕገ መንግሥቱንና ሕገ መንግሥታዊ ሥርዓቱን አደጋ ላይ መጣል፣ ሽብርተኝነት፣ ሙስና፣ በተደራጁ ቡድኖች የሚፈፀሙ፣ ከባድ የነፍስ ግድያ እና ከባድ የዘረፋ የወንጀል ጉዳዮች ላይ በቀጥታ ክስ ለመመሥረት ካልወሰነ በስተቀር

የተሰበሰቡት የሰውና ሌሎች ተያያዥ ማስረጃዎችን ደገንነት ለማስጠበቅ ሲባል በመጀመሪያ ደረጃ ፍርድ ቤት ቀዳሚ ምርመራ ማድረግ እንደሚያስፈልግ፤

- (ለ) ቀዳሚ ምርመራ አድራጊው ፍርድ ቤት ዐቃቤ ሕግ ያቀረባቸውን ማስረጃዎች በአግባቡ ተጠብቀው መቆየታቸውን እና መደራጀታቸውን በሚያረጋግጥ መልኩ በዝርዝር መዝግቦ ማስቀመጥ እንዳለበትና ቀዳሚ ምርመራ በሚደረግበት ወቅት ተከላኹም በበኩሉ ያሉትን ማስረጃዎች እንዲመዘገቡለት ፍርድ ቤቱን መጠየቅ ይችላል የሚሉ ናቸው።

3.19 የምስክርኛ ጥበቃ

በአንዳንድ የወንጀል ጉዳዮች ላይ ተዓማኒነት ያለው ምስክር በመጥፋቱ ወይም ጉዳዩን በሚገባ የሚያውቁ ምስክሮች ፍርድ ቤት ቀርበው ለመመስከር ፈቃደኛ ባለመሆናቸው ምክንያት ብቻ ውጤታማ ክስ ማቅረብ ሳይቻል ይቀራል። ምስክሮቹ የወንጀል ድርጊቱን ፈፃሚና ስለአፈፀሙ በሚገባ እያውቁ በምስክርነት ለመቅረብ እምቢተኛ ከሚሆኑባቸው ምክንያቶች አንዱና ዋነኛው በቀልን በመፍራት ወይም ማስፈራሪያ እየተደረገባቸው ስለሚሆን ነው።

አብዛኛውን ጊዜ ለወንጀል ድርጊቶች ቁልፍ ምስክር ሆነው የሚቀርቡት ራሳቸው የወንጀሉ ተጎጂዎች በመሆናቸው ምክንያት ለምስክሮች የሚደረግ ጥበቃ ለአነሱም በተመሳሳይ መልኩ እንደሚያስፈልግ ይታወቃል። በመሆኑም ለምስክሮች የሚደረገው ጥበቃ የወንጀል ተጎጂዎች ምስክር ሆነው የሚቀርቡበት ጊዜ እንደአግባብነቱ ተፈፃሚነት ይኖረዋል።

በወንጀል ፍትሕ ሥርዓቱ ውስጥ በሚፈፀሙ ከባድና አደገኛ የሆኑ የወንጀል ጉዳዮች ላይ ሚዛናዊና ውጤታማ ክስ ማቅረብ እንዲቻል ለጥቃት የተጋለጡ ምስክሮችን ለመርዳትና ሥጋታቸውን ለማስወገድ የሚያስችል ሥርዓት መዘርጋት ተገቢ ይሆናል።

በመሆኑም ለወንጀል ምስክሮች የሚደረግ ጥበቃን አስመልክቶ በዘርፉ የሚወጡ ሕጎች የሚከተሉትን ፍሬ ጉዳዮች በዋናነት መያዛቸውን ማረጋገጥ ያስፈልጋል። እነዚህም፡-

- (ሀ) ለምስክሮች የሚደረግ ጥበቃ ውጤታማ እና ተጨባጭ እንዲሆን በወንጀል ምርመራ ሂደት ወቅት ከሚደረገው ጥበቃ በተጨማሪ በጉዳዩ በፍርድ ሂደት ላይ እያለ እና እንዳስፈላጊነቱ የፍርድ ሂደቱ ከተጠናቀቀ በኋላ ባሉት ጊዜያት ተፈፃሚ ሊሆን ይገባል።
- (ለ) ለምስክሮች ከሚደረጉ የተለያዩ የጥበቃ ዓይነቶች መካከል ለምስክሩ ቀጥታ የአካልና የንብረት ደህንነት ጥበቃ ማድረግ፣ የምስክሩን ማንነት መለወጥ እና በሚስጥር ተደብቆ እንዲቆይ ማድረግ፣ እንዲሁም ጉዳዩ በፍርድ መስማት ሂደት ላይ እያለ የምስክሩን ቃል በቪዲዮ አማካይነት ለችሎት እንዲቀርብ ወይም ጉዳዩ በዝግ ችሎት እንዲታይ ማድረግን

እና የመሳሰሉትን በዋናነት መጥቀስ የሚቻል ሲሆን አጠቃላይ ዓላማውም ከወንጀል ጋር በተያያዘ ምስክር በመሆን በቀጥታም ሆነ በተዘዋዋሪ ለሚሳተፉ ሰዎች ሁለንተናዊ ጥበቃ በማድረግ የወንጀል ድርጊቶችንና ፈፃሚዎችን እንዲጋለጡ ሁኔታዎችን በማመቻቸት የወንጀል ሕግን ማስፈፀም ነው።

(ሐ) ለምስክር የሚደረግ ጥበቃ አስፈላጊነት የጥበቃው ዓይነት እና የቆይታው ጊዜ፣ ምስክሩ በወንጀል ጉዳይ ላይ የሚሰጠው ምስክርነት የሕዝብ ጥቅምን ከማስከበር አኳያ በሚያስገኘው ጠቀሜታ ላይ ተመስርቶ ሊመዘን ይገባል። እነዚህ የጥበቃ ርምጃዎች በተለይም በሕገ መንግሥቱና ሕገ መንግሥታዊ ሥርዓቱ ላይ፣ እንደ ሙስና፣ ሽብርተኝነት እና በተደራጁ ቡድኖች በሚፈፀሙ ወንጀሎች ላይ ተግባራዊ ይሆናሉ።

(መ) ለምስክሮች የሚደረገው ጥበቃ ዝርዝር አፈፃፀምን በተመለከተ በወንጀል ሥነ ሥርዓት ሕግና በሌሎችም ተዛማጅ ሕጎች ውስጥ አግባብነት ያላቸው ድንጋጌዎች እንዲካተቱ ይደረጋል።

(ሠ) ለምስክሮች የሚደረግ ጥበቃ አፈፃፀምን በተመለከተ አግባብነት ያላቸው መመሪያዎች ተዘጋጅተው በሥራ ላይ የሚውሉ ሲሆን ለሚመለከታቸው መርማሪዎች እና ዓቃቤያነ ሕግ አስፈላጊው ሥልጠና ይሰጣል።

3.20 ስለ ኤግዚቢት አያያዝና አስተዳደር ሥርዓት

ውጤታማ፣ ፍትሐዊ፣ ቀልጣፋ፣ ተገማችና የሕዝብ አመኔታ ያለው የወንጀል ፍትሕ ሥርዓት ለመገንባት ሊከናወኑ ከሚገቡ በርካታ ተግባራት መካከል ከኤግዚቢት አያያዝ፣ አስተዳደርና ውሣኔ አሰጣጥ አንፃር ግልጽ የሕግና የአሠራር ሥርዓቶችን መፍጠር አንዱ መሆኑ ይታወቃል። በመሆኑም ውጤታማ፣ ፍትሐዊና ቀልጣፋ የኤግዚቢት አያያዝና አስተዳደር ሥርዓት ለመገንባት የሚከተሉት መሠረታዊ ጉዳዮች አግባብነት ባላቸው ሕጎች ውስጥ በግልጽና በዝርዝር መካተት ይኖርባቸዋል።

እነዚህም፡-

(ሀ) ኤግዚቢት ከወንጀል ድርጊት ጋር ተያይዞ ያለ ፍሬ ነገርን ለማስረዳት ወይም ለማስተባበል በተለያዩ ዘዴዎች የሚቀርብ ማንኛውም ግዙፋዊ ነገር ሲሆን በዋናነት ሠነድን፣ ድምጽን፣ ምስልን፣ ዳታን ወይም ማንኛውም ዓይነት ማስረጃን የያዘ ቁስን እንደሚያጠቃልል፤

- (ለ) በልዩ ሁኔታ በሕግ በግልጽ ካልተደነገገ በስተቀር ያለ ፍርድ ቤት የብርብራ ወይም የመያዥ ትዕዛዝ በማንኛውም መንገድ ኤግዚቢት መያዝ እንደማይቻል፤
- (ሐ) ለኤግዚቢቱ መያዝ ምክንያት የሆነው የወንጀል ጉዳይ የመጨረሻ ውሳኔ እስኪያገኝ ድረስ የተያዘው ኤግዚቢት የሚቆየው መርማሪው ጋር እንደሚሆን፤
- (መ) በሕጉ መሠረት የተያዘው ኤግዚቢት ለጊዜው እንደተያዘ ንብረት የሚቆጠር ሲሆን ኤግዚቢቱ ለሚቀርበው ክስ ያለው አግባብነት ላይ የመወሰን ሥልጣን የዐቃቤ ሕግ መሆኑን፤
- (ሠ) የተያዘው ኤግዚቢት ክሱን ለማስረዳት አቅም የሌለው መሆኑን፤ በሕጉ መሠረት የማይወረስ ወይም የማይወድም መሆኑን ወይም በወንጀል ፍሬነት የተያዘ ሆኖ ለባለቤቱ ሊመለስ የሚችል መሆኑን ዐቃቤ ሕግ ካመነ ኤግዚቢቱ ለባለቤቱ እንዲመለስ መወሰን እንደሚችል፤
- (ረ) በተያዘው ኤግዚቢት ላይ የባለቤትነት ወይም የባለይዘታነት ክርክር በሰዎች መካከል ከተነሳ ኤግዚቢቱ በተያዘበት ጊዜ የኤግዚቢቱ ባለቤት ወይም ባለይዘታ ለነበረ ሰው መመለስ እንደሚገባ፤ ኤግዚቢቱ በሚያዝበት ጊዜ ትክክለኛ ባለቤቱ ወይም ባለይዘታው ማን እንደሆነ ለማወቅ የማይቻል ከሆነ ዐቃቤ ሕግ ጉዳዩ የፍትሐብሔር መፍትሔ እንዲያገኝ ሥልጣን ላለው ፍርድ ቤት ማቅረብ እንዳለበት፤
- (ሰ) የተያዘው ኤግዚቢት በሕግ መሠረት የሚወረስ ወይም የሚወድም፣ ግዙፍነት ያለውና ለአያያዝ አስቸጋሪ የሚበላሽ ለማቆየት ከፍተኛ ወጪ የሚያስከትል ወይም በሌሎች ምክንያቶች ለማቆየት የማይቻል ከሆነ የኤግዚቢቱን ናሙና፣ ምስል፣ ድምጽ፣ ቪዲዮ ቪዥዮ ወይም በሌላ ምቹ ዘዴ ምትክ ማስረጃ እንዲኖር በማድረግ አግባብነት ባለው ሕግ መሠረት ኤግዚቢቱ እንዲወረስ፣ እንዲወድም፣ በገበያ ዋጋ አንዲሸጥ፣ ለባለቤቱ እንዲመለስ ወይም ሌላ ተመሳሳይ መፍትሔ እንዲያገኝ ማድረግ እንደሚያስፈልግ፤ ወይም
- (ሸ) ኤግዚቢት የሚያዝበትንና የሚተዳደርበትን እንዲሁም ዐቃቤ ሕግ አግባብነት ያለው ውሳኔ የሚወሰንበትን ዝርዝር የአሠራር ሥርዓቶችን ጠቅላይ ዐቃቤ ሕግ መዘርጋት እንዳለበት የሚሉ ናቸው።

3.21 የዋስትና ጉዳዮች

3.21.1 የዋስትና ጥያቄን ለመቀበል ሊተኮርባቸው የሚገባቸው ዋና ዋና ጉዳዮች

በወንጀል ተጠርጥረው በተያዙ ሰዎች የሚቀርቡ የዋስትና ጥያቄዎች ላይ ፍርድ ቤቶች ውሳኔ በሚሰጡበት ወቅት ሊያተኩሩባቸው የሚገቡ ዋና ዋና ጉዳዮች በወንጀል ሥነ ሥርዓት እና በሌሎች ተዛማጅ ሕጎች ውስጥ በግልጽ ተዘርዝረው ሊደነገጉ ይገባል። ከእነዚህም መካከል የዋስትና ጥያቄ የቀረበበት የወንጀል ጉዳይ ከባድነት፣ የተጠርጣሪው ያለፈ የወንጀል ሪከርድ እና የግል ፀባይ፣ በዋስትና ጥያቄው ላይ የሚሰጠው ውሳኔ በሕዝብ ጥቅም ላይ የሚኖረው ተፅዕኖ፣ ተጠርጣሪው በዋስትና ቢለቀቅ በተፈለገ ጊዜ ፍርድ ቤት ተመልሶ ሊቀርብ የሚችል ስለመሆኑ ወይም ሌላ ወንጀል ሊፈጽም የሚችል ስለመሆኑ ወይም ምስክርዎችን በማስፈራራትና ማስረጃን በማጥፋት በፍትሕ አሰጣጡ ላይ እክል ሊፈጥር የሚችል ስለመሆኑ እና የመሳሰሉት የሚጠቀሱ ናቸው።

በፍርድ ቤት የሚሰጠው ዋስትና እንደተጠበቀ ሆኖ መርማሪዎች እና ዓቃቤያነ ሕግ በቀላል እሥራት በሚያስቀጣ ወንጀል ተጠርጥረው የተያዙ ሰዎች በተፈለጉ ጊዜ በሕግ ፊት ይቀርባሉ ብለው ካመኑ ፍርድ ቤት ከመቅረባቸው በፊት በዋስ ሊለቁቸው የሚችሉበት ሥነ ሥርዓት አግባብነት ባላቸው ሕግጋት ውስጥ በግልጽ እና በዝርዝር ይደነገጋል።

3.21.2 በቅድመ ሁኔታዎች በዋስ ስለመለቀቅ

ተጠርጣሪ ወይም ተከላሽ በዋስ ለመለቀቅ ሊያቀርብ ስለሚገባው ዋስትና በተለይም ግለሰቡ በራሱ ዋስትና ወይም ተጨማሪ ዋስ በማቅረብ መለቀቅ የሚገባው ስለመሆኑ እና ከዋስትናው ጋር ተያይዘው ስለሚቀመጡ ሌሎች ቅድመ ሁኔታዎች በሕጉ ውስጥ በግልጽ ሊደነገጉ ይገባል።

ሕጉ ከዋስትና ጋር ተጣምረው ስለሚቀመጡ ቅድመ ሁኔታዎች በተለይም የተለቀቀው ሰው የዋስትና ግዴታው ፀንቶ በሚቆይበት ጊዜ ለአንድ የመንግሥት አካል በቋሚነት ሪፖርት እንዲያደርግ፣ ወደተወሰኑ ሥፍራዎች እንዳይደርስ፣ ከተወሰነ አካባቢ እንዳይርቅ፣ ከአንዳንድ ድርጊቶች እንዲቆጠብ ወይም ከተበዳይ ወይም ከምስክር ጋር እንዳይገናኝ ትዕዛዝ መስጠት ስለሚቻልባቸው ሁኔታዎች በግልጽ ሊደነገግ ይገባል።

3.21.3 በሕግ ዋስትና የማያሰጡ የወንጀል ዓይነቶች

ማንኛውም በወንጀል ተጠርጥሮ የተያዘ ሰው በዋስትና የመለቀቅ መብቱ የተረጋገጠለት ቢሆንም የሕዝብንና የሀገርን ሰላምና ደህንነት ለማረጋገጥ አስፈላጊ ሆኖ ከተገኘ በልዩ ሁኔታዎች በሕግ ሊገደብ ይችላል። ስለሆነም በዋስትና መብት ላይ ገደብ የሚጥሉ ልዩ ሁኔታዎች አግባብነት ባላቸው ሕጎች በግልጽ ተዘርዝረው ሊደነገጉ የሚገባ ሲሆን ድንጋጌዎቹም በሽብርተኝነት ወንጀል ተጠርጥሮ የተያዘ ሰው በማንኛውም ሁኔታ የዋስትና መብቱ የማይከበርለት መሆኑን በግልጽ ማካተት ይኖርባቸዋል። በተጨማሪም አሥራ አምስት ዓመት እና ከዚያ በላይ ሊያስቀጡ የሚችሉ ወንጀሎች ሆነው በሕገ መንግሥትና በሕገ መንግሥታዊ ሥርዓት ላይ የተፈፀሙ፣ የሙስና፣ በተደራጀ ቡድን የተፈፀሙ፣ የዘር ማጥፋት፣ የሰው ዘር ላይ የተፈፀሙ፣ የአስገዳዶ መድፈር እና በሕፃናት ላይ የተፈፀሙ የወሲብ ጥቃት ወንጀሎች ተጠርጥሮ የተያዘ ማንኛውም ሰው የዋስትና መብት እንደማይኖረው በግልጽ በሕጎችን ውስጥ ይካተታል።

ከላይ የተመለከተው ቢኖርም በጉዳዮች አስፈላጊነትና ወቅታዊነት ላይ በመመሥረት በሕግ ዋስትና የማያሰጡ የወንጀል ዓይነቶች፣ የወንጀል ቅጣት ጣራ ወይም ወለል በየጊዜው ሊሻሻል ይችላል።

3.22 ዓለም አቀፍ ትብብር

3.22.1 ጠቅላላ

የወንጀል ጉዳዮችን በሚመለከት የሚደረግ ዓለም አቀፍ ትብብር በይዘቱ እጅግ ውስብስብ እየሆነ ከመምጣቱም በላይ ሂደቱም በሕግ አስፈፃሚ አካላት እና በሕግ ተርጓሚው አካል ላይ የሚጥለው ኃላፊነት ከፍተኛ ነው።

ከላይ የተጠቀሱት አካላት በሙሉ በዓለም አቀፍ ትብብር መስክ ድርሻቸውን በአግባቡ መወጣት እንዲችሉ እና ሀገሪቱም ከወንጀል ጉዳዮች ጋር በተያያዘ የሚጠበቁትን ዓለም አቀፍ ግዴታዎች በአግባቡ መወጣት እንድትችል ሙያዊ ብቃታቸውን ማሳደግ አስፈላጊ ነው።

3.22.2 የዓለም አቀፍ ትብብር ዓይነቶችና አፈፃፀማቸው

ከወንጀል ጉዳዮች ጋር በተያያዘ የዓለም አቀፍ ትብብር የሚደረግባቸው ዋና ዋና ጉዳዮች በዓለም አቀፍ ፍርድ ቤቶች የተመሠረቱ የወንጀል ክሶችን፣ ዓለም አቀፍ ባሕርያት ባላቸው ወንጀሎች ላይ የሚደረጉ ምርመራዎችንና ለወንጀል ድርጊት ምስክሮችና ተጉጂዎች የሚደረጉ ጥበቃዎችን

በተመለከተ የሚደረጉ ትብብር እንዲሁም ለፍርድ ቤት ውሳኔዎች ዕውቅና መስጠትና ማስፈፀም፣ የወንጀል ጉዳዮችን ወደሌላ ሀገር ማስተላለፍ፣ አሳልፎ መስጠት፣ የጋራ የሕግ ድጋፍ እና የወንጀል ፍሬ የሆኑ ንብረትን ወይም ገንዘብን ማገድና መውረስን የሚመለከቱ ናቸው።

የዓለም አቀፍ ትብብር መሠረት የሚያደርገው ሀገሪቷ የተቀበለቻቸው የዓለም አቀፍ ሕጎችና መርሆዎች ወይም የሁለትዮሽ ወይም ከብዙ ሀገሮች ጋር የሚደረጉ ስምምነቶች ወይም እንደሁኔታው የሀገሪቷ ሕጎች ሊሆን ይችላል።

በመስኩ ያሉ ተዛማጅ ሕጎች የዓለም አቀፍ ትብብር የሚመራባቸው ዘመናዊ አሠራሮችን፣ መርሆዎችንና ሕጎችን በሚያካትቱ እና አፈፃፀማቸውንም በሚያቀላጥፍ መልኩ ሊሻሻሉና አዳዲስ ድንጋጌዎች እንዲያካትቱ ሊደረግ ይገባል። በተጨማሪም ጉዳዩ የሚመለከታቸው የሕግ አስፈፃሚ አካላትና ባለሙያዎች የሚጠበቅባቸውን ኃላፊነት ለመወጣት የሚያከናውኗቸው ተግባራት ዓለም አቀፍ ተቀባይነት ያላቸውና ደረጃውን በጠበቀ አሠራር ለመሥራት በሚያስችላቸው ሁኔታ አቅማቸውን መገንባት ያስፈልጋል።

የዓለም አቀፍ ትብብርን የሚመለከቱ ጥያቄዎች አቀራረብና አፈፃፀማቸው በዋናነት በኢትዮጵያ የዲፕሎማሲያዊ የግንኙነት መስመር አማካይነት የሚከናወኑ ቢሆንም በጉዳዩ ዓይነትና ለግንኙነቱ መሠረት በሆኑ ሕጎችና ስምምነቶች ላይ ተመሥርቶ በቀጥታ ጉዳዩ ከሚመለከታቸው አካላት ጋር ግንኙነት መፍጠር የሚቻልባቸው የሕግና የአሠራር ሥርዓት ይዘረጋል። በተጨማሪም ከላይ የተጠቀሱ ጉዳዮች እንደተጠበቁ ሆነው በሀገር ውስጥ እና በሀገር ውጭ የሚከናወኑ ተዛማጅ ተግባራትን የማስተባበሩ ኃላፊነት የፍትሕ ሚኒስቴር ይሆናል።

ክፍል አራት

የወንጀል ፍትሕ ሂደቱን ውጤታማነትና ፍትሐዊነት ስለማሻሻል

4.1 ጠቅላላ

በወንጀል ፍትሕ ሥርዓቱ ውስጥ ከሚስተናገዱት የወንጀል ጉዳዮች ቁጥር መጨመር እና ክፍርድ አሰጣጥ ሂደቱ መራዘም ጋር ተያይዞ በሚፈጠረው የመዝገብ ክምችት ሳቢያ የሚከሰተውን የፍትሕ መዘግየትና ተጠርጣሪዎች ለረጅም ጊዜ በማረፊያ ቤት እንዲቆዩ የሚደረግበትን ሁኔታ ለማስቀረት አስፈላጊው የአሠራር እና የሕግ ማሻሻያ ሊደረግ ይገባል።

በወንጀል ፍትሕ ሥርዓቱ ውስጥ የሚስተዋለው አላስፈላጊ የሆነ የፍርድ አሰጣጥ ሂደት መራዘም የተነሳ በሰዎች መብት ላይ የሚከሰተውን ተገቢ ያልሆነ ጫና ለማስቀረት እንዲሁም በምስክሮች አለመገኘት እና በማስረጃ መጥፋት ምክንያት የሚፈጠረውን የወንጀል ክሶች ውጤታማ አለመሆን

ችግር ለማስወገድ የሚያስችሉ የተለያዩ መፍትሔዎች በግልጽ ተለይተው ሊቀመጡ ይገባል። ከእነዚህም መፍትሔዎች መካከል ዋና ዋናዎቹ የሚከተሉት ናቸው። እነሱም፡-

- (ሀ) ዘመናዊ የወንጀል ጉዳዮች አያያዝ ሥርዓትን ተግባራዊ ማድረግ፤
- (ለ) የተቀላጠፈ የፍርድ አሰጣጥ ሂደትን ተግባራዊ ከማድረግ በተጨማሪ እጅ ከፍንጅ እና እንደሁኔታው ሌሎች የወንጀል ጉዳዮች በተፋጠነ የወንጀል ፍትሕ አሰጣጥ ሂደት የሚታዩበትን ሥርዓት ማጠናከር፤
- (ሐ) ተከራካሪ ወገኖች ያሏቸውን ማስረጃዎች የክስ መሰማት ሂደቱ ከመጀመሩ በፊት እንዲያስታውቁ ማድረግ፤ ተጠርጣሪዎች ቀደም ብለው ጥፋተኝነታቸውን እንዲያምኑ የሚያበረታታና የጥፋተኝነት ድርድር የሚካሄድበት የሕግ ማዕቀፍ እንዲኖር ማድረግ፤
- (መ) በወንጀል ፍትሕ ሂደት ላይ ጫና እያሳደሩ ያሉትን የወንጀል ጉዳዮች ለመቀነስና እነዚህንም በአግባቡ ለማስተናገድ እንዲቻል አማራጭ የመፍትሔ እርምጃዎች ተግባራዊ የሚደረጉበትን ሥርዓት መዘርጋት፤
- (ሠ) በፍትሕ ሥርዓቱ ጉልህ ድርሻ ያላቸውን የተከላካይ ጠበቆች ሙያን፤ አመለካከትና ሥነ ምግባርን ማሳልበት፤ በወንጀል የተከሰሱ ሰዎች በአግባቡ መወከላቸውን ማረጋገጥ እንዲሁም አስፈላጊ በሆነ ጊዜ ነፃ የሕግ ምክር አገልግሎት ማግኘት የሚችሉበትን ሥርዓት መዘርጋት፤
- (ረ) የይግባኝ ሥርዓትን ከማጠናከር ባሻገር ያላግባብ ጥፋተኛ የተባሉ ሰዎች ካሳ ማግኘት የሚችሉበትን ሥርዓት መዘርጋት፤
- (ሰ) የዐቃቤያነ ሕግ እና የምርመራ አካላትን አቅም ማጎልበት፤
- (ሸ) የወንጀል ፍትሕ ሥርዓቱን አፈፃፀም በመከታተልና በመገምገም ውጤቱን ለሚመለከታቸው አካላት መግለጽ የሚሉ ናቸው።

4.2 የወንጀል ጉዳዮችን አያያዝ ዘመናዊ ስለማድረግ

4.2.1 ጠቅላላ

በወንጀል ፍትሕ ሥርዓቱ ውስጥ የጉዳዮችን ፍሰት እና የፍትሕ አካላትን ግንኙነት ለማሻሻል፤ ዘመናዊ የወንጀል ጉዳይ አያያዝ ስልትን ተግባራዊ ለማድረግና የጉዳዮች አያያዝን በዘመናዊ

የግንኙነትና የመረጃ ቴክኖሎጂ ለመደገፍ የሚያስችሉ አሠራሮች ተቀርፀው ተግባራዊ መደረግ ይኖርባቸዋል።

የመረጃ ቴክኖሎጂን በመጠቀም የወንጀል ጉዳዮችን ፍሰት እና እንቅስቃሴ መከታተል የጉዳዮችን አያያዝ ዘመናዊ በማድረግ ረገድ ጉልህ ድርሻ ይኖረዋል። በወንጀል ጉዳዮች አያያዝ ሥርዓት ውስጥ ሊተኮርበት የሚገባው ዋና ነጥብ የተለያዩ የወንጀል ጉዳዮች የፍርድ ሂደታቸው እንዳይንተት በተለያዩ መደቦች በመከፋፈል የተለያዩ የመፍትሔ እርምጃዎች እንዲወሰዱባቸው እና በልዩ ሥርዓቶች ውስጥ እንዲያልፉ ማድረግ ነው። ይህም አስፈላጊ ሆኖ በተገኘ ጊዜ የወንጀል ጉዳዮችን ቀልጣፋና ቀላል በሆነ ዘዴ ለመለየት የሚያስችሉ አሠራሮችን የሚጨምር ይሆናል።

የፍርድ ሂደትን እንደዋና የመፍትሔ አቅጣጫ ከመጠቀም ይልቅ ከፍርድ ሂደት በፊት ጉዳዮች የሚፈቱበት እና ተጠርጣሪዎች ጥፋተኝነታቸውን የሚያምኑበት ሥርዓት ይዘረጋል።

4.2.2 የደንብ መተላለፍ ጉዳዮችን የማየት ሥልጣን

የደንብ መተላለፍ ወንጀሎችን አስመልክቶ በክልሎች ሕግ የማውጣት፣ የመተርጎም እና የማስፈፀም ሥልጣን የክልል መንግሥታት ይሆናል። በዚህም መሠረት የደንብ መተላለፍ ጉዳዮችን የማየት ሥልጣን ለክልል ፍርድ ቤቶች፣ ጉዳዩን ለማየት ሥልጣን ለተሰጣቸው አካላት እና እንደሁኔታው ደንቡን ላወጣው አስፈፃሚ አካል እንዲሆን በሕግ ይደነገጋል። ስለሆነም ከላይ የተጠቀሱት አካላት የደንብ መተላለፍ ጉዳዮች በቀላል ሥርዓት የሚታዩበትን አሠራር የመዘርጋት ኃላፊነት ይኖርባቸዋል።

4.3 የተቀላጠፈ እና የተፋጠነ የፍርድ አሰጣጥ ሂደት ስለሚመራበት ሥነ-ሥርዓት

4.3.1 ጠቅላላ

በወንጀል ጉዳይ የሚደረግ ክርክር ዓላማ በተጠርጣሪ ላይ የቀረበውን ክስና ማስረጃ እንዲሁም የተከሰሱን የመከላከያ ማስረጃ በማመዘዝን ፍትሐዊ ውሳኔ መስጠት ነው። በወንጀል ጉዳዮች ላይ ፍርድ ቤት የሚሰጠው ውሳኔ ተጠርጣሪውን በነፃ ማሰናበት ወይም የጥፋተኝነት ውሳኔ በመስጠት ቅጣት መጣል ወይም ሌሎች አግባብነት ያላቸው ውሳኔዎችን ሊያካትት ይችላል። በወንጀል ጉዳይ የሚደረግ ክርክር ቀጥታ ክስ፣ ይግባኝ፣ ሰበር እና የመጨረሻ ውሳኔ እንደገና ማየትን ያካትታል። የፍትሕ ሥርዓቱን ውጤታማነት ለማረጋገጥ እና የፍትሕ አካላቱን የሰው ኃይልና ሀብት በአግባቡ ለመጠቀም እንዲቻል፣ የተራዘሙ ቀጠሮዎችን እና የችሎት ጊዜያትን በተቻለ መጠን መቀነስ የሚያስችል የሕግና የአሠራር ሥርዓት ይዘረጋል።

4.3.2 ተከላሽ ወይም ምስክር ፍርድ ቤት ስለማቅረብ

በወንጀል ጉዳይ ላይ የሚሰጡ አላስፈላጊ ቀጠሮዎችን ለመቀነስና የፍርድ ሂደቱን ቀልጣፋና ውጤታማ ለማድረግ የተከላሾችና ክሱን ለማስረዳት የተጠሩ ምስክሮች ክሱ በሚሰማበት ዕለት በችሎት መገኘታቸውን ማረጋገጥ አስፈላጊ ነው። ይህንንም ተግባራዊ ለማድረግ በሥራ ላይ ያሉ እና በመስኩ የሚወጡ ሕጎች የሚከተሉትን ዋና ዋና ጉዳዮች በሚያካትት መልኩ ሊሻሻሉና ሊቀረፁ ይገባል። እነዚህም፡-

(ሀ) በወንጀል ጉዳይ ተከላሽ ወይም ምስክር የሆኑ ሰዎች ፍርድ ቤት የሚቀርቡት በፍርድ ቤት በሚሰጥ መጥሪያ መሠረት መሆኑን፤

(ለ) መርማሪዎች እና ዐቃቤያነ ሕግ ክፍርድ ቤት በሚሰጥ መጥሪያ መሠረት ተከላሽን እና ምስክሮችን በችሎት የማቅረብ ኃላፊነት እንዳለባቸው፤

4.3.3 ቀልጣፋ የወንጀል ክርክር ስለሚመራበት ሥነ-ሥርዓት

በማንኛውም የወንጀል ክስ ጉዳይ የተሟላ ማስረጃ እስከቀረበ ድረስ ማንኛውም የወንጀል ክርክር በተቀላጠፈ ሥነ ሥርዓት ሊመራ ይችላል። ቀጠሮ ለመስጠት የሚያስገድድ ሁኔታ ካላጋጠመ በስተቀር የፍርድ ውሣኔ የሚሰጠው ወዲያውኑ መሆን ይኖርበታል። ሆኖም ፍትሕዊ ውሳኔ ለመስጠት ይረዳ ዘንድ ተጨማሪ ጊዜ መውሰድ አስፈላጊ መሆኑ ሲታመን ፍርድ ቤቱ በራሱ ወይም በተከራካሪ ወገኖች ጥያቄ ቀጠሮ መስጠት ይችላል። ክርክር የሚካሄድበትና ውሣኔ የሚሰጥበት የጊዜ ገደብ እንደወንጀሉ ክብደት እና ውስብስብነት ሊለያይ በሚችል መልኩ አግባብነት ባላቸው መመሪያዎች ውስጥ በግልጽ እንዲቀመጥ ይደረጋል።

4.3.4 በተፋጠነ የወንጀል ፍትሕ አሰጣጥ ሂደት የሚታዩ የወንጀል ጉዳዮች አያያዝ

4.3.4.1 መርህ

በሕገ መንግሥቱና በሌሎች ተዛማጅ ሕጎች ውስጥ የተደነገጉት የተከላሽ መብቶች እንደተጠበቁ ሆነው ለወንጀል ክሶች በተፋጠነ መንገድ ውሣኔ ለመስጠት፣ በፍትሕ አካላቱ ላይ የሚፈጠረውን የሥራ ጫና ለመቀነስ፣ ማስረጃዎች ክሱን የማስረዳት ብቃታቸው ሳይቀንስ በትኩሱ እንዲቀርቡ ለማድረግ፣ ከኤግዚቢት ጋር ተያይዘው ለሚከሰቱ ችግሮች መፍትሔ ለመስጠት እና የተጎጂዎችንና የተጠርጣሪን መብቶችን በአግባቡ ለማስከበር እንዲቻል የእጅ ክፍንጅ እና ከነዚህ ጋር በተመሳሳይ

ሥርዓት ሊታዩ የሚችሉ ሌሎች የወንጀል ጉዳዮች በተፋጠነ የወንጀል ፍትሕ አሰጣጥ ሂደት የሚታዩበትን ሥርዓት በመዘርጋት በሥራ ላይ እንዲውል ማድረግ አስፈላጊ ነው።

4.3.4.2 የተፋጠነ የወንጀል ፍትሕ አሰጣጥ ሂደት የሚመራበት ሥነ-ሥርዓት

ጉዳዩ የሚመለከታቸው የፍትሕ አካላት በማስረጃ ይዘታቸው ውስብስብነት የሌላቸው የእጅ ከፍንጅ እና ሌሎች ወንጀሎች በተፋጠነ የወንጀል ፍትሕ አሰጣጥ ሂደት ወዲያውኑ ለፍርድ ቤት ቀርበው ፍትሐዊ ውሳኔ የሚያገኙበትን አሰራር ተግባራዊ ያደርጋሉ።

የእጅ ከፍንጅ እና ሌሎች የወንጀል ጉዳዮች በተፋጠነ የፍትሕ አሰጣጥ ሂደት እንዲታዩ የመወሰን ሥልጣን የዐቃቤ ሕግ መሆኑን እና ይህን ውሳኔ ለመወሰንም የወንጀሉን አጠቃላይ ባሕርይ፣ የማስረጃዎቹን ይዘትና ብቃት፣ እንዲሁም የተጠርጣሪውንና የተጎደውን ፍላጎት ከግምት በማስገባት መሆን እንዳለበት በወንጀል ሥነ ሥርዓትና በሌሎች ተዛማጅ ሕጎችን ውስጥ በግልጽ ይደነገጋል።

4.4 የማስረጃ ቸክም ወደ ተከላሽ ስለሚዛወርበት ሁኔታ

ማንም ሰው በወንጀል ጥፋተኛ ሊሰኝ የሚችለው ሥልጣን ባለው ፍርድ ቤት ዐቃቤ ሕግ በሚያቀርበው ማስረጃ ጥፋተኝነቱ ሲረጋገጥ ብቻ ነው። ይሁንና ተከላሹ በሕገ-መንግሥታዊ ሥርዓት ላይ አደጋ ማድረስ፣ እንደ ሽብርተኝነት፣ ሙስና ወይም በተደራጁ ቡድኖች በተፈፀሙ ወንጀሎች የተከሰሰ እንደሆነ ዐቃቤ ሕግ የማስረጃ ቸክምን ወደ ተከላሽ ለማዛወር የሚችል መሠረታዊ ፍሬ ነገሮችን ካስረዳ የማስረጃ ቸክም ወደ ተከላሹ ሊዛወር የሚችልበትን ሥርዓት የሚመለከቱ ድንጋጌዎች አግባብነት ባላቸው ሕጎች ውስጥ ይካተታሉ።

4.5 ማስረጃን ስለመግለጽ፣ ጥፋተኝነትን ስለማመን እና የጥፋተኝነት ድርድር

4.5.1 ጠቅላላ

የወንጀል ጉዳዮች ወደ መደበኛ የክርክር ሂደት ውስጥ ከመግባታቸው በፊት መፍትሔ የሚያገኙበትን እንደ ጥፋተኝነት ድርድር ያሉ አሰራሮችን በወንጀል ፍትሕ ሥርዓቱ ውስጥ በማካተት የሥርዓቱን የቀልጣፋነት፣ የውጤታማነትና የፍትሐዊነት ደረጃ ከፍ ማድረግ ይቻላል። በመሆኑም እነዚህን አሰራሮች ተግባራዊ ለማድረግ ይረዳ ዘንድ ከዚህ በታች የተዘረዘሩት ጉዳዮች አግባብነት ባላቸው ሕጎችና መመሪያዎች ውስጥ በግልጽ መስፈር ይኖርባቸዋል። እነዚህም፡-

- (ሀ) ዐቃቤ ሕግ እና ተከላኝ ወይም ጠበቃው የፍርድ ሂደቱ ከመጀመሩ አስቀድሞ ማስረጃዎቻቸውን እርስ በእርስ እንዲለዋወጡ ማድረግ፤
- (ለ) የጥፋተኝነት ድርድር የሚካሄድበትን የሕግ ማዕቀፍ በወንጀል ፍትሕ ሥርዓቱ ውስጥ ማካተት፤
- (ሐ) የዐቃቤ ሕግን ክስ የማንሣት ወይም የክስ ሂደቱን የማቆየት ወይም የማቋረጥ ሥልጣንን በሕግ ውስጥ በግልጽ ማካተት የሚሉ ናቸው።

4.5.2 ማስረጃ ስለማስታወቅ ወይም ስለመግለጽ

በወንጀል ጉዳዮች ላይ የሚደረጉ ክርክሮችና የክስ መሰማት ሂደቶችን ቀልጣፋ፣ ውጤታማና ፍትሐዊ በሆነ አሠራር እንዲካሄዱ ለማድረግ የክርክር ሂደቱ ከመጀመሩ አስቀድሞ ዐቃቤ ሕግና ተከላኝ በቀረበው ክስ ላይ ያሏቸውን ማስረጃዎች እርስ በእርስ ለመለዋወጥ የሚያስችላቸው የሕግ ማዕቀፍ በፍትሕ ሥርዓቱ ውስጥ እንዲኖር ማድረግ ያስፈልጋል። የዚህ የሕግ ማዕቀፍ መኖር ተከላኝ ቀደም ብሎ ጥፋተኝነቱን እንዲያምንና ከዐቃቤ ሕግ ጋር የጥፋተኝነት ድርድር እንዲካሄድ ወይም ሌሎች ከመደበኛ የክርክር ሂደት ውጭ ያሉ የመፍትሔ እርምጃዎች ተግባራዊ እንዲደረጉ ያግዛል።

በመሆኑም ማስረጃ ማስታወቅን ወይም መግለጽን አስመልክቶ በወንጀል ሥነ ሥርዓት እና በሌሎች ተዛማጅ ሕጎች ውስጥ የሚከተሉት ጉዳዮች በግልጽ መደንገግ ይኖርባቸዋል። እነዚህም፡-

- (ሀ) ዐቃቤ ሕግ የክስ መሰማት ሂደት ከመጀመሩ በፊት ለተከላኝ የክስ መከላከያ ሊሆን የሚችለውን ጨምሮ በቀጥታም ሆነ በተዘዋዋሪ ክስን ለማስረዳት የተሰበሰበውን ማንኛውም ማስረጃ ለተከላኝ የመግለጽ ግዴታ እንዳለበት፤
- (ለ) ዐቃቤ ሕግ የሚገልጻቸው ማስረጃዎች የክስ መሰማት ሂደት ከመጀመሩ በፊት በቀጥታ ለተከላኝ ማድረስ የፍርድ ሂደቱን ፍትሐዊነት ሊያንድል፣ በምስክሮችና በሌሎች ማስረጃዎች ወይም በሕዝብ ጥቅም ላይ ጉዳት ለማድረስ ይችላል ብሎ ለማመን በቂ ምክንያት ካለ እነዚህን ጉዳዮች ለመከላከል የሚያስችል ሌሎች የማስረጃ አገላለጽ ሥነ-ሥርዓቶችን በመጠቀም ማስረጃዎችን መግለጽ እንዳለበት፤
- (ሐ) በዐቃቤ ሕግ የሚገለጸው ማስረጃ ተከላኝ የቀረበበትን ማስረጃ የመመልከት፣ የቀረበበትን ምስክር የመጠየቅ፣ ራሱን ለመከላከል የሚያስችል ማስረጃን የማቅረብ ወይም የማስቀረብ እንዲሁም ምስክሩ ቀርቦ እንዲሰየምለት የመጠየቅ መብቱን ለማስከበርና ለማረጋገጥ በሚያስችል ቅርፅ ይዘት መሆን እንዳለበት፤ እና

(መ) ተከላሽ የክስ መሠማት ሂደት ከመጀመሩ በፊት ለክሱ መከላከያ መሠረት የሚያደርጋቸውን ማስረጃዎችንና የሕግ ድንጋጌዎችን ለዐቃቤ ሕግ በዝርዝር የመግለጽ ግዴታ እንዳለበት፣ የሚሉ ናቸው።

4.5.3 ማስረጃን ማስታወቅ ወይም መግለጽ ቀሪ ስለሚሆኑባቸው ልዩ ሁኔታዎች

ከላይ በተራ ቁጥር 4.5.2 ሥር የተመለከቱት ቢኖሩም ዐቃቤ ሕግ የመሠረተውን ክስ ለማስረዳት የሚጠቀምበት ካልሆነ በስተቀር ዐቃቤ ሕግ የሚከተሉት ልዩ ሁኔታዎች ሲያጋጥሙት ማስረጃን ለተጠርጣሪ ወይም ለተከላሽ ማስታወቅ ወይም መግለጽ የለበትም።

(ሀ) ማስረጃው ሊፈጸም የሚችል ወይም የተፈጸመ ወንጀልን ለማጥናት፣ ለመከታተል፣ ለመከላከል ወይም ለመመርመር የሚውል ዘዴን፣ ቴክኒክን፣ የአሠራር ሥነ-ሥርዓቶችን ወይም የተግባር መመሪያዎችን የሚመለከት ከሆነ እና የማስረጃው መግለጽ ለወንጀሉ መፈጸም ወይም ለተጠርጣሪዎቹ ከሕግ ማምለጥ ምቹ ሁኔታዎችን የሚፈጥር ይሆናል ተብሎ ከታመነበት፤

(ለ) በተጠርጣሪው ላይ የሚመሠረተው ክስ ገና በዝግጅት ላይ ያለ ወይም የክስ መሰማት ሂደት ገና ያልተጀመረ ከሆነ እና የማስረጃው መግለጽ ክሱን ሊያሰናክል፣ የፍትሕ መጨናገፍን ሊያስከትል ወይም የፍርድ ሂደቱን ነፃነትና ገለልተኝነት ሊያዛባ የሚችል ከሆነ፤

(ሐ) ማስረጃው በሕግ ጥበቃ ከሚደረግላቸው ልዩ መብቶች ጋር የሚገናኝ ከሆነ እና የዚህ ልዩ መብት ተጠቃሚ ሰው መብቱን ላለመጠቀም በግልጽ ያላስታወቀ ከሆነ፤

(መ) ማስረጃው የሀገር መከላከያን፣ ፀጥታንና ደኅንነትን ወይም አለም ዓቀፍ ግንኙነትን የሚመለከት ከሆነ እና አግባብነት ባለው ሕግ መሠረት ምስጢር ተብሎ የተመደበ ከሆነ፤

(ሠ) የሚኒስትሮች ምክር ቤት ለሕዝቡ በይፋ እንዲገለጽ ከወሰነው በስተቀር ማስረጃው በማንኛውም የምክር ቤቱ ወይም ለምክር ቤቱ ውሳኔ በተላከ ሰነድ ውስጥ የሚገኝ ከሆነ፤ እና

(ረ) ማስረጃው የሀገሪቱ ኢኮኖሚያዊ ጥቅሞችን ወይም የፋይናንስ ደህንነትን የሚመለከት ከሆነ እና አግባብነት ባለው ሕግ መሠረት ምስጢር ተብሎ የተመደበ ከሆነ የሚሉ ናቸው።

በዚህ ቁጥር በፊደል ተራ “ለ” ሥር የተመለከተው ማስረጃ ያለመግለጽ ግዴታ የክስ መሰማት ሂደቱ ሲጀምር ቀሪ ይሆናል። በዚህም መሠረት ተጠርጣሪው ወይም ተከላሹ ክስ መሰማት ሂደቱ ከተጀመረ በኋላ ማስረጃውን የማግኘት መብት ይኖረዋል።

4.5.4 የጥፋተኝነት ድርድር እና ጥፋተኝነትን ስለማመን

4.5.4.1 የጥፋተኝነት ድርድር ዓላማና አካሄድ

በወንጀል የተጠረጠሩ ሰዎች ድርጊቱን አስቀድመው ማመናቸው የሁሉም የወንጀል ፍትሕ ሥርዓቱ አካላት ፍላጎት ከመሆኑም በላይ የወንጀል ፍትሕ ሂደቱን የአፈፃፀም ብቃት ደረጃ ከፍ እንደሚያደርግ ይታወቃል። በመሆኑም የጥፋተኝነት ድርድር ሥርዓት መኖር በመደበኛው የክርክር እና የክስ ሂደት ወቅት የሚወጣውን ወጪና የሚባክነውን ጊዜ ይቀንሳል፤ እንዲሁም በወንጀል ፍትሕ አካላቱ ላይ የሚፈጠረውን የወንጀል ክሶች ብዛትና የሥራ ጫና ለመቀነስ ዓይነተኛ አስተዋፅኦ የሚያበረክት ይሆናል። በተጨማሪም ድርድር የሚደረግበት ጉዳይ በመደበኛ የፍርድ ሂደት ውስጥ በማለፉ ምክንያት በተጎድዎች፣ በምስክሮችና በተከላሾች ሥነ ልቦና ላይ ሊደርሱ የሚችሉ ጉዳዮችን ለማስቀረት የሚያስችል ሲሆን በድርድሩ ሂደት ተከላሹ ለፈፀመው ጥፋት በራሱ ነፃ ፍቃድ ኃላፊነት የሚወስድ ስለሆነ ባደረገው ድርጊት ተፀፅቶ በመታረም ለወደፊቱ ሰላማዊ ሆኖ እንዲኖር ያስችላል።

4.5.4.2 የጥፋተኝነት ድርድር አሠራርን ለመዘርጋት ሕጎችን ስለማሻሻል

የወንጀል ሥነ ሥርዓት ሕግን ጨምሮ ሌሎች ተዛማጅ ሕጎች ጥፋተኝነትን ስለማመን የሚደረገውን ድርድር በወንጀል ፍትሕ ሥርዓቱ ውስጥ በግልጽ ለማካተትና አፈፃፀሙንም በአግባቡ ለመምራት በሚያስችል መልኩ ተሻሽለው እንዲቀረፁ የሚደረግ ከመሆኑም በላይ ጠቅላይ ዐቃቤ ሕግ በተጠርጣሪው እና በዐቃቤ ሕግ መካከል የሚደረገውን የጥፋተኝነት ድርድር ውጤታማና ፍትሐዊ በሆነ መልኩ ለመምራት የሚያስችል ዝርዝር መመሪያ አዘጋጅቶ በሥራ ላይ እንዲውል ያደርጋል።

በመሆኑም ከላይ የተጠቀሱት ሕጎች እና መመሪያዎች የሚከተሉትን ዋና ዋና ጉዳዮች ማካተት ይኖርባቸዋል። እነዚህም፡-

- (ሀ) የድርድር ሂደቱን የማካሄድ እና ከድርድሩ የሚገኘውን ስምምነት ሥልጣን ባለው ፍርድ ቤት በማቅረብ ሕጋዊነቱ ተረጋግጦ እንዲፀድቅ እና በስምምነቱ መሠረት ተፈፃሚ እንዲሆን የማድረግ ኃላፊነት የዐቃቤ ሕግ እንደሚሆን፤
- (ለ) ዐቃቤ ሕግ በማንኛውም ወንጀል የተጠረጠረ ሰው ለፍርድ ቤት አቅርቦ ለማስቀጣት የሚያስችል ማስረጃ መኖሩን ሲያረጋግጥ የተጠርጣሪው ጠበቃ ባለበት ድርድር ማካሄድ እንደሚችል እና ከድርድሩ የሚገኘው ማንኛውም ስምምነት በጽሑፍ ለፍርድ ቤት ቀርቦ ካልፀደቀ በስተቀር ተፈፃሚ እንደማይሆን፤

(ሐ) በዐቃቤ ሕግ እና በተጠርጣሪው መካከል የሚካሄድ የጥፋተኝነት ድርድር በማንኛውም ምክንያት ያለስምምነት ቢቋረጥ ወይም በተካሄደው ድርድር የተደረሰው ስምምነት ለፍርድ ቤት ቀርቦ በማንኛውም ምክንያት ተቀባይነት ቢያጣ በተካሄደው ድርድር ምክንያት የተገኘ ማንኛውም ማስረጃ ለድርድሩ ምክንያት የሆነው የወንጀል ድርጊት የተፈፀመው በተጠርጣሪው መሆኑን ለማስረዳት በየትኛውም የፍርድ ሂደት ላይ መቅረብ የማይችል መሆኑን እና ከቀረበም በሕግ ተቀባይነት ሊኖረው እንደማይገባ፤

(መ) በዐቃቤ ሕግ እና በተጠርጣሪ መካከል የሚደረገው የጥፋተኝነት ድርድር በክስ ብዛት ወይም በቅጣት መጠን ወይም በፍሬ ነገር ወይም በሦስቱም ላይ ሊሆን እንደሚችል የሚሉ ናቸው።

4.5.4.3 ጥፋተኝነትን ስለማመን

ተከላሽ የቀረበበትን ክስ ተቀብሎ ድርጊቱን መፈፀሙንና ጥፋተኝነቱን ካመነ ፍርድ ቤቱ ወዲያውኑ የጥፋተኝነትና የቅጣት ውሣኔ ሊሰጥ ይችላል። ሆኖም ፍርድ ቤቱ በተከላሽ የእምነት ቃል ላይ ብቻ ተመሥርቶ ውሣኔ መስጠት ፍትሕ ያዛባል ብሎ ካመነ ዐቃቤ ሕግ ክስን ለማረጋገጥ የሚያስፈልገውን ማስረጃ፣ ተከላሽም የመከላከያ ማስረጃውን እንዲያቀርቡ ለማዘዝ ይችላል። በወንጀል ሕግ የተደነገጉት የቅጣት ማቅለያ ምክንያቶች እንደተጠበቁ ሆነው ፍርድ ቤቱ የተከላሹን ጥፋት ማመን ከግንዛቤ በማስገባት የቅጣት ቅነሣ ሊያደርግ ይችላል። ከላይ የተጠቀሱ ሁኔታዎች በአግባቡ ተግባራዊ ለማድረግ የሚያስችል መልኩ በመስኩ በሚወጡ ወይም የሚሻሻሉ ሕጎች ውስጥ መደንገግ ይኖርባቸዋል።

4.5.5 ክስን ስለማንሣት ወይም ክርክርን ስለማቋረጥ

ዐቃቤ ሕግ የመሠረተውን የወንጀል ክስ ክርክር መቀጠል የሕዝብን እና የመንግሥትን ጥቅም አያስጠብቅም ብሎ ባመነ ጊዜ ለፍርድ ቤቱ በማስታወቅ ክስን ማቋረጥ ይችላል። ዐቃቤ ሕግ ክስን ያቋረጠበትን ምክንያት በጽሑፍ ዘርዘሮ ለጠቅላይ ዐቃቤ ሕጉ ወይም ለበላይ ዐቃቤ ሕግ ማሳወቅ ይኖርበታል። በዐቃቤ ሕግ ውሣኔ የተነሣ ክስ በጊዜ ገደቡ እና በሕጋዊ ምክንያት መቀጠል የማይቻል ካልሆነ በስተቀር ለሕዝብ ጥቅም አስፈላጊ ሆኖ ከተገኘ የተቋረጠው የክስ ሂደት እንደገና መቀጠል የሚችል ስለመሆኑ አግባብነት ባላቸው ሕጎች ይደነገጋል።

4.6 ከመደበኛ የፍርድ ሂደት ውጭ ያሉ አማራጭ የመፍትሔ እርምጃዎች

4.6.1 ጠቅላላ

የወንጀል ፍትሕ ሥርዓቱን ውጤታማ፣ ቀልጣፋ እና ተደራሽ ለማድረግ እንዲቻል በፖሊሲና በሕግ ማዕቀፍ ውስጥ የአማራጭ መፍትሔ እርምጃ መርሆዎች ሊካተቱ ይገባል። ከምርመራ ጀምሮ በየትኛውም የፍርድ ሂደት ላይ ያለን የወንጀል ጉዳይ በዐቃቤ ሕግ ወይም በተከላኸ ጠያቂነት ወይም በፍርድ ቤቱ አነሣሽነት በመታየት ላይ ያለው ጉዳይ በአማራጭ ዘዴ እንዲፈታ ሊደረግ ይችላል።

ተጠርጣሪን ጥፋተኛ ሊያስኝ የሚችል ማስረጃ ቢኖርም ዐቃቤ ሕግ በተጠርጣሪና በግል ተበዳይ መካከል የተፈጠረው የወንጀል ምክንያት በፍትሐብሔር እና በሌሎች ክፍርድ ሂደት ውጭ ባሉ አማራጭ ዘዴዎች ዘላቂ መፍትሔ ያገኛል ብሎ ካመነ ክስ ላይመሰርት ይችላል።

አማራጭ የመፍትሔ እርምጃዎችን በተመለከተ በዚህ ፖሊሲ ውስጥ የተጠቀሱትን ሥርዓቶችና አሰራሮችን በወንጀል ፍትሕ ሥርዓቱ ውስጥ በማካተት የሚፈለገውን ውጤት ለማግኘት በሚያስችል አኳኋን አግባብነት ያላቸው ሕጎችና ኘርግራሞች መሻሻል ወይም መቀረጽ ይኖርባቸዋል።

4.6.2 አማራጭ የመፍትሔ እርምጃዎች

4.6.2.1 መርህ

የአማራጭ የመፍትሔ እርምጃዎች ተግባራዊነት በሚከተሉት መርሆዎች ላይ ሊመሠረቱ እና እነዚህንም እርምጃዎች ለማስፈጸም በሚወጡ ወይም በሚሻሻሉ ሕጎች ውስጥ ሊካተቱ ይገባል። እነዚህም፡-

(ሀ) የአማራጭ መፍትሔ ዓላማ አንድን የወንጀል ተጠርጣሪ በፍርድ ቤት ከመክሰስ ይልቅ በራሱ ፈቃድ ኃላፊነት እንዲወስድ በማድረግ አማራጭ የመፍትሔ እርምጃዎችን ተግባራዊ ማድረግ ነው። ይህም የግል ተበዳዩንና ወንጀል አድራጊውን በማስታረቅ እንዲሁም ተጠርጣሪው ለግል ተበዳዩ ካሳ እንዲከፍል በማድረግ ሊከናወን ይችላል።

(ለ) አማራጭ መፍትሔ ተግባራዊ የሚደረገው የወንጀሉን ዓይነት፣ የተጠርጣሪውን ባሕርይ እና የወንጀሉ አፈፃፀም ከባቢያዊ ሁኔታዎችን ከግምት በማስገባት ሲሆን ከመደበኛ የፍርድ ሂደት ይልቅ በአማራጭ መፍትሔ እርምጃዎች የሕዝብ ጥቅም የሚከበር መሆኑ ሲታመን ነው። በአጠቃላይ አማራጭ የመፍትሔ እርምጃዎች ተግባራዊ የሚሆኑት በወጣት ወንጀል

አድራጊዎች፣ ደጋጋሚ ባልሆኑ ተጠርጣሪዎች ወይም በቀላል እሥራት የሚያስቀጡ ወንጀሎች በፈፀሙ ሰዎች ላይ ይሆናል።

4.6.2.2 የአማራጭ መፍትሔ እርምጃ መስፈርቶች

አማራጭ የመፍትሔ እርምጃ ተግባራዊ የሚደረገው የሚከተሉት መስፈርቶች በአንድነት ሲሟሉ ብቻ ይሆናል። እነዚህም፡-

- (ሀ) ተጠርጣሪውን ወይም ተከላኛውን ጥፋተኛ ለማሰኘት የሚያስችል በቂ ማስረጃ መኖሩ ሲረጋገጥ፤
- (ለ) ጉዳዩ በአማራጭ የመፍትሔ እርምጃ መታየቱ የሕዝብን ጥቅምና የተጎዷውን መብቶች በተሻለ የሚያስጠብቅ ከሆነ፤
- (ሐ) ተጠርጣሪው ወይም ተከላኛው ሁሉም የወንጀሉን መሠረታዊ ነገሮች በሙሉ ፈቃዱ መፈፀሙን ሲያምን እና ድርጊቱን በመፈፀሙም ከልቡ መፀፀቱን በጽሑፍ ሲገልፅ፤
- (መ) ተጠርጣሪው ወይም ተከላኛው የወንጀሉን መሠረታዊ ነገሮች መፈፀሙን ከማመኑ በፊት በቂ የሕግ ምክር ያገኘ ከሆነ፤ እና
- (ሠ) ተጠርጣሪው ጉዳዩን ወደ አማራጭ የመፍትሔ እርምጃ እንዲይመራ ያለመስማማት መብት ያለው መሆኑ የተነገረው ከሆነ፤ ነው።

ከላይ ከተመለከተው በተጨማሪ አማራጭ የመፍትሔ እርምጃ ተግባራዊ የማድረግ ውሳኔ ከመስጠቱ በፊት ተጠርጣሪው ስለሚቀርብበት ክስና የማስረጃ ዝርዝር እንዲያገኝ መደረግ አለበት።

4.6.2.3 አማራጭ የመፍትሔ እርምጃ ተፈፃሚ ስለሚሆንበት ሁኔታዎች

ከላይ በተራ ቁጥር 4.6.2.2 ሥር የተመለከተው እንደተጠበቀ ሆኖ አማራጭ የመፍትሔ እርምጃ ከዚህ ቀጥሎ በተዘረዘሩና በሌሎችም ተመሳሳይ ሁኔታዎች በአንዱ ተግባራዊ ሊሆን ይችላል። እነዚህም፡-

- (ሀ) ተጠርጣሪው ወይም ተከላኛው ወጣት ወንጀል አድራጊ ወይም ሴት ወይም አካል ጉዳተኛ ወይም አረጋዊ ከሆነ፤
- (ለ) ጉዳዩ በመደበኛ የፍርድ ሂደት ቢሰማ በተጎድዎችና በምስክሮች ላይ ከፍተኛ አካላዊና ሥነ ልቦናዊ ጉዳት የሚያደርስ ከሆነ፤
- (ሐ) ተጠርጣሪው ወይም ተከላኛው ወንጀሉን በሚፈፅምበት ወይም በክስ መሰማት ጊዜ ከፍተኛ አካላዊ ወይም አዕምሯዊ ህመም ውስጥ ከሆነ፤ ወይም

(መ) ተጠርጣሪው ወይም ተከላሽ በተጎጅው ላይ ለደረሰው በደል ተመጣጣኝ የሆነ ካሳ ለመክፈል ወይም የደረሰውን ጥፋት ለማስተካከል ዝግጁ፤ ከሆነ የሚሉ ናቸው።

በዚህ ተራ ቁጥር ሥር የተመለከቱት እንደተጠበቁ ሆነው ጉዳዩ የሚመለከተው አካል ውሳኔ ሲወስን እንደነገሩ ሁኔታ በጉዳዩ ላይ እውቀት ያለው ባለሙያ፣ በወንጀሉ የተጎዳ ሰው ወይም ሌሎች ጉዳዩ በቀጥታ የሚመለከታቸው አካላት ሊያማክር ይገባል።

4.6.2.4 ጠቅላይ ዐቃቤ ሕግ ስለሚዘረጋው ሥርዓት

ጠቅላይ ዐቃቤ ሕግ በሚከተሉት ዋና ዋና ሁኔታዎች ላይ በመመሥረት ከመደበኛው የፍርድ ሂደት ወደ አማራጭ መፍትሔ እርምጃ ተመርተው መፍትሔ ማግኘት የሚችሉ ወይም የማይችሉ የወንጀል ጉዳዮች፣ ተጠርጣሪዎች ወይም ተከላሾች የሚለዩበትን ሥርዓት ይዘረጋል።

- (ሀ) የወንጀሉ ክብደት፣ ዓይነትና ባሕርይ፤
- (ለ) ወንጀሉ የተፈፀመበት ሁኔታና ዘዴ፤
- (ሐ) የተጠርጣሪው ወይም የተከላሹ ባሕርይና የወንጀል ሪከርድ፤
- (መ) የተጠርጣሪው ወይም የተከላሹ ዕድሜና ማኅበራዊ ሁኔታ፤
- (ሠ) በተጎጅው ላይ የደረሰው የጉዳት መጠንና ዓይነት፤
- (ረ) የተጎጅው ፆታ፣ ዕድሜ እና ሌሎች ማኅበራዊ ሁኔታዎች፤
- (ሰ) ሌሎችም አግባብነት ያላቸው ተመሳሳይ ሁኔታዎች፤

4.6.2.5 በዐቃቤ ሕግ ስለሚወሰን አማራጭ የመፍትሔ እርምጃ

በዚህ ፖሊሲ መሠረት የጥፋተኝነት ድርድር የሚካሄድበት ሁኔታ ቢኖርም አማራጭ የመፍትሔ እርምጃዎች ዐቃቤ ሕግ ተግባራዊ የሚያደርገው ተፈፀመ ከተባለው የወንጀል ድርጊት እና ከተጠርጣሪው ባሕርይ አንፃር ሲመዘን በፍርድ ቤት ክስ ከመመሥረት እና መደበኛውን ቅጣት ከመፈፀም ይልቅ ሌሎች አማራጭ እርምጃዎችን መውሰድ ተጠርጣሪው ከወንጀል ባሕርይው እንዲላቀቅ እና በኅብረተሰቡ ውስጥ በሰላም እንዲኖር ያስችላል ተብሎ ሲያምን ብቻ ነው። ዐቃቤ ሕግ የተጠርጣሪውን አደገኝነት እና የደጋጋሚነት ሁኔታ፣ የወንጀሉ በተደራጁ ቡድኖች፣ በጦር መሣሪያ ወይም በኃይል የተፈፀመ አለመሆኑ እንዲሁም ድርጊቱ ከጾታ ጥቃት ጋር ተያያዥነት የሌለው መሆኑን ከግምት ውስጥ በማስገባት የሚከተሉትን አማራጭ የመፍትሔ እርምጃዎች ሊወስድ ይችላል። እነዚህም፡-

- (ሀ) ተጠርጣሪው በራሱ ወይም በመንግሥት ወጭ ሕክምና እንዲከታተል፣ ሙያዊ ሥልጠና እንዲወስድ የቀለም፣ የሙያ ወይም የግብረገብ ትምህርት በሚሰጥበት ተቋም በመግባት ትምህርቱን እንዲከታተል፤
- (ለ) የማስታረቅ ሥራ የሚሠሩ የመንግሥት ወይም የግል ተቋማትን በመጠቀም ከተበዳይ ጋር እንዲታረቅ እና ካሳ እንዲከፍል ማድረግ፤
- (ሐ) ለኅብረተሰቡ የተወሰነበትን ማኅበራዊ አገልግሎት እንዲሰጥ ማድረግ፤
- (መ) ለተወሰነ ጊዜ በተወሰነ ቦታ ብቻ እንዲቆይ ማድረግ እና ሌሎችም ሊሆኑ ይችላሉ።

4.7 በጠበቃ ስለመወከልና የተከላካይ ጠበቆችን ሙያዊ ብቃትና ሥነ-ምግባር ስለማጎልበት

4.7.1 በጠበቃ ስለመወከል

የወንጀል ፍትሕ ሥርዓቱን ውጤታማነት፣ ፍትሐዊነት፣ ቀልጣፋነት፣ ተደራሽነትና ሚዛናዊነት ለማረጋገጥ በወንጀል የተከሰሱ ሰዎች ራሳቸውን ከቀረበባቸው ክስ ለመከላከል በሚያስችላቸው ደረጃ በጠበቃ መወከላቸውን የማረጋገጥ ኃላፊነት በዋናነት የመርማሪ አካል፣ የዐቃቤ ሕግ እና የፍርድ ቤት ይሆናል። በወንጀል የተከሰሱ ሰዎች ወይም ጠበቃቸው በማንኛውም የፍርድ ሂደት ከዐቃቤ ሕግ በዕኩል ደረጃ ጉዳያቸውን የማስማት መብታቸው በሚረጋገጥበት መልኩ የሥነ ሥርዓት ሕግ ድንጋጌዎች ተፈፃሚ መሆናቸውን ማረጋገጥ የሁሉም የፍትሕ አካላት ኃላፊነት ሲሆን ጉዳያቸው የሚታይበት ፍርድ ቤት ወይም ችሎት ይህንን መብት ከማስከበር አንፃር የጉላ ሚና ሊጫወቱ ይገባል።

በመሆኑም ከላይ የተጠቀሱት እንደተጠበቁ ሆነው በመስኩ የሚወጡ ወይም የሚሻሻሉ ሕጎች የሚከሉትን ዋና ዋና ጉዳዮች በሚያካትት መልኩ መቀረጽ ይኖርባቸዋል። እነዚህም፡-

- (ሀ) ማንኛውም በወንጀል ድርጊት ተጠርጥሮ የተያዘ ወይም የታሰረ ሰው ከተያዘበት ወይም ከታሰረበት ጊዜ ጀምሮ በማንኛውም የፍርድ ሂደት ወቅት እሱ ከመረጠው አማካሪ ምክርና ድጋፍ የማግኘት ወይም ከተመሠረተበት ክስ ራሱን ለመከላከል በመረጠው ጠበቃ የመወከል መብቱ የተጠበቀለት መሆኑን፤

(ለ) በወንጀል የተከሰሱ ሰዎች ከተመሠረተባቸው ክስ ራሳቸውን ለመከላከል ጠበቃ ለማቆም የገንዘብ አቅም የሌላቸው መሆኑ ከተረጋገጠ እና በዚህም ምክንያት ፍትሕ የሚዛባ መሆኑ ከታመነ ከመንግሥት ጠበቃ የማግኘት መብት ያላቸው መሆኑ፤

(ሐ) ማንኛውም የሕግ አስከባሪ አካል ወንጀል ፈፅመዋል በሚል ምክንያት ሰዎችን በሚይዝበት ወይም በሚያስርበት ጊዜ ተጠርጣሪዎቹ ጠበቃ የማግኘት መብት እንዳላቸው በሚገባቸው ቋንቋ የማስረዳት እና ጠበቃ በቀላሉ ለማግኘት እንዲችሉ ሁኔታዎችን የማመቻቸት ግዴታ እንዳለበት፤

(መ) በከባድ የወንጀል ድርጊት ወይም በሰብዓዊ መብት መጣስ ምክንያት ጉዳት የደረሰባቸው ሰዎች ካሳ ለማግኘት በፍርድ ቤት በሚያደርጉት ክርክር ጠበቃ ወክለው ለመከራከር አቅም የሌላቸው መሆኑ ከተረጋገጠና በዚህም የፍትሕ መጓደል የሚከተል መሆኑ ከታመነ መንግሥት ጠበቃ የሚያቆምላቸው መሆኑን ያካተቱ ናቸው።

በዚህ ተራ ቁጥር ሥር የተመለከተው እንደተጠበቀ ሆኖ ጠበቃ ለማቆም አቅም የሌላቸውን ተጠርጣሪዎች ወይም ተከላኾች ጠበቃ እንዲያገኙ ለማስቻል ጠቅላይ ዐቃቤ ሕግ የሕግ ባለሙያዎች፣ ጠበቆች ወይም የጠበቆች ማኅበር ነፃ የሕግ አገልግሎት የሚሰጡበትን ሥርዓት የመዘርጋት ኃላፊነት አለበት።

4.7.2 የተከላካይ ጠበቆች ሙያን ስለማጎልበት

የተከላኾችን መብት ለማስከበር እና በወንጀል ፍትሕ ሥርዓቱ ውስጥ ተከላኾች በበቂ ሁኔታ መወከላቸውን ለማረጋገጥ ይቻል ዘንድ ነፃና ገለልተኛ የሆነ የተከላካይ ጠበቆች ተቋም ሊኖር ይገባል። የሕግ ሙያን ለማጠናከር ሲባል ከሕግ ትምህርት ቤትና ሌሎች ጉዳዩ ከሚመለከታቸው አካላት ጋር በመተባበር የተለያዩ እርምጃዎችን ለመውሰድ የሚያስችሉ አሠራሮች ሊፈጠሩ ይገባል።

4.8 የይግባኝ ሥርዓትን ስለማጠናከርና የካሳ ክፍያ

4.8.1 የይግባኝ ሥርዓትን ስለማጠናከር

በወንጀል ፍትሕ ሥርዓቱ ያለውን የይግባኝ ሥርዓት ለማጠናከር የሚያስችሉ ልዩ ልዩ የአሠራር ሥርዓቶች ተግባራዊ ይደረጋሉ። የይግባኝ አቀራረብ ሥርዓት በሚከተሉት ዋና ዋና ነጥቦች ላይ ይመሠረታል።

4.8.1.1 ስለይግባኝ

ማንኛውም ሰው በወንጀል በተከሰሰበት ጉዳይ ላይ ፍርድ ቤት የሰጠው ትዕዛዝ ወይም ፍርድ የሕግ ወይም የፍሬ ነገር ስህተት አለው ብሎ ካመነ ቅሬታውን በሕግ ተለይቶ በተቀመጠው የጊዜ ገደብ ውስጥ ጉዳዩን በይግባኝ ለማየት ሥልጣን ላለው ፍርድ ቤት በጽሑፍ የማቅረብ መብት አለው። ዐቃቤ ሕግ ፍርድ ቤት በሚሰጠው ትዕዛዝ ወይም ፍርድ ላይ ይግባኝ የሚጠይቀው የተሰጠው ትዕዛዝ ወይም ውሳኔ የሕግ ወይም የፍሬ ነገር ስህተት ካለው እና በጉዳዩ ላይ ይግባኝ ባይቀርብበት የሕዝብ ጥቅም የሚጎዳ መሆኑን ካመነ ብቻ ነው። ከላይ የተጠቀሱ ሁኔታዎች በአግባቡ ተግባራዊ ለማድረግ በሚያስችል መልኩ በመስኩ በሚወጡ ወይም በሚሻሻሉ ሕጎች ውስጥ መደንገግ ይኖርባቸዋል።

4.8.1.2 ስለሰበር

ዐቃቤ ሕግ ወይም ተከላሽ ተካፋይ በሆኑበት የወንጀል ክርክር ላይ ፍርድ ቤት የሰጠው የመጨረሻ ውሳኔ መሠረታዊ የሕግ ስህተት አለው ብሎ ካመነ ጉዳዩን በሰበር ለማየት ሥልጣን ላለው ፍርድ ቤት ማቅረብ ይችላል።

4.8.1.3 የመጨረሻ ውሳኔን እንደገና ስለማየት

ፍርድ ቤት በሰጠው የመጨረሻ ውሳኔ ጥፋተኛ የተባለ ሰው ከውሳኔው በኋላ ጥፋተኛ አለመሆኑን የሚያረጋግጥ በቂ ማስረጃ ከተገኘ በዐቃቤ ሕግ ወይም በተከላሹ አቤቱታ አቅራቢነት ጉዳዩ የመጨረሻ ውሳኔ በሰጠው ፍርድ ቤት እንደገና ታይቶ ተከላሹ ከወንጀል ነፃ ሊደረግ የሚችልበት ሥርዓት በተዛማጅ ሕጎች ውስጥ በግልጽ እንዲሰፍር ይደረጋል።

4.8.2 የካሣ ክፍያ

በፍርድ ቤት የመጨረሻ ውሳኔ ጥፋተኛ ተብለው የታሠሩ ወይም በሞት የተቀጡ ወይም በገንዘብ መቀጮ የተቀጡ ሰዎች የተቀጡበትን የወንጀል ድርጊት አለመፈጸማቸው ወይም ጥፋተኛ አለመሆናቸው የመጨረሻ ውሳኔን እንደገና በማየት ሥነ ሥርዓት መሠረት በፍርድ ቤት ከተረጋገጠ ቅጣቱን ባስከተለው ውሳኔ ምክንያት ለደረሰባቸው የሞራልና የንብረት ጉዳት ለተጎደው ወይም ለወራሾቹ ወይም ለትዳር ጓዳኛው ከደረሰባቸው ጉዳት ጋር ተመጣጣኝ የሆነ ካሣ ከመንግሥት የማግኘት መብት የሚኖራቸው ስለመሆኑ አግባብነት ባላቸው ሕጎች ውስጥ ይደነገጋል።

4.9 የኮምፒውተርና የኢንተርኔት ወንጀሎች

የኮምፒውተርና የኢንተርኔት አገልግሎት የሰው ልጅ የግንኙነትና የመረጃ ልውውጥ ዘዴዎች በቦታና በጊዜ ሳይገደቡ እጅግ በጣም ቀላል፣ ፈጣንና ምቹ በሆነ መልኩ እንዲያከናውኑ በማድረግ ንግድ፣ ሳይንስ፣ ትምህርት፣ ባህል እና ቋንቋ እንዲሁም ሌሎች የሰው ልጅ ቁሳዊና መንፈሳዊ ሀብቶች እንዲያድጉና እንዲበለፀጉ በማድረግ ለአጠቃላይ የሰው ልጆች ኑሮ መሻሻል እያበረከተ ያለው አስተዋፅኦ እጅግ በጣም ከፍተኛ ነው። ይሁንና በቀላል ወጭና ድካም፣ አጭር በሆነ ጊዜ ውስጥ ዝግጅት በማድረግ በየትኛውም ጊዜና የዓለማችን ክፍል በመሆን የኮምፒውተር ወይም የኢንተርኔት አገልግሎት የሚጠቀም ተቋም ወይም ግለሰብ ላይ ከባድ ጉዳት ሊያደርሱ እና የሀገርን ብሔራዊ ደህንነት ለከፍተኛ አደጋ ሊያጋልጡ የሚችሉትን ጨምሮ ሌሎች በርካታ ነባርና አዳዲስ ወንጀሎችን ለመፈፀም ፍላጎት ያላቸው ሰዎችን ለማገልገል የሚችል አደገኛ መሣሪያም ሊሆን ይችላል።

በመሆኑም የኮምፒውተርና የኢንተርኔት አገልግሎትን በተመለከተ በአንድ በኩል ሕዝብና መንግሥት ከአገልግሎቱ ማግኘት የሚችሉትን ጥቅሞች በተቻለ መጠን ያለምንም እንክን ማግኘት የሚችሉበትን፣ በሌላ በኩል ደግሞ ወንጀለኞች አገልግሎቱን እንደመሣሪያ በመጠቀም በሕዝቡ ሰላምና ደህንነት ላይ ጉዳት እንዳያደርሱ አስቀድሞ መከላከል የሚቻልበት እና ጉዳቱን አድርሰው በተገኙት ላይ ተመጣጣኝ ቅጣት ሊያገኙ የሚችሉበት ከአለማችን ተጨባጭ እውነታ ጋር አብሮ መራመድ የሚችል ዘመናዊና ውጤታማ የወንጀል ፍትሕ ሥርዓት መገንባት የግድ ይላል።

ስለዚህ ከኮምፒውተርና ከኢንተርኔት ወንጀሎች አኳያ የታሰበውን ዓይነት የወንጀል ፍትሕ ሥርዓት ለመገንባት የሚከተሉት ዋና ዋና እርምጃዎች መወሰድ አለባቸው። እነዚህም፡-

- (ሀ) ሀገር አቀፍ የወንጀል መከላከል ስትራቴጅ ሲቀረጽ ከሀገር ውስጥም ሆነ ከውጭ የሚመነጨትን የኮምፒውተርና የኢንተርኔት ወንጀሎች መንስዔዎችና መከላከያ ዘዴዎች በግልጽና በዝርዝር ማመላከት ይኖርበታል።
- (ለ) ኮምፒውተር ወይም ኢንተርኔት የሚጠቀሙ መንግሥታዊና መንግሥታዊ ያልሆኑ አካላት ከሥራቸው ጋር በተያያዘ የሚይዟቸው ማስረጃዎችና ዳታዎች ላይ ወንጀል እንዳይፈፀምባቸው ለመከላከል፣ ከተፈፀመባቸውም ፈፃሚውን አካል በቀላሉ ለመለየት በሚያስችል መልኩ እንዲደራጁ የሚያስገድዷቸው ተገቢ ሕጎች ተቀርፀው በሥራ ላይ መዋል አለባቸው።
- (ሐ) የኮምፒውተርና የኢንተርኔት ወንጀሎች አለም አቀፍ ባሕርይ ያላቸው በአብዛኛውም የሚፈፀሙት ከውጭ ሀገር በሚገኙ ሰዎች ሆኖ በረቀቀና በተወሳሰበ አኳኋን ከፍተኛ ጉዳት

ለማድረስ የሚፈጸሙና በተለመደውና በመደበኛው የወንጀል ምርመራና የክስ አሰራር ተጠርጣሪዎችን ለፍርድ ቤት አቅርቦ ማስቀጣት አስቸጋሪ መሆኑንና ሌሎችም የወንጀሎቹን ልዩ ባሕርያት ባገናዘበ መልኩ የወንጀልና በመስኩ የሚወጡ ሌሎች ሕጎች መሻሻልና መቀረፅ ይኖርባቸዋል።

(መ) የኮምፒውተርና የኢንተርኔት ወንጀሎችን በተመለከተ የሚኖረን የዓለም አቀፍ ትብብር የሚመራበት ግልጽና ዝርዝር ሥርዓት በሚመለከታቸው አካላት ተቀርፆ ተግባራዊ መደረግ ይኖርበታል።

(ሠ) እነዚህን ወንጀሎች ለመከላከል፣ ለመመርመር እና ለመክሰስ ሥልጣን የተሰጣቸው አካላት የተጠላባቸውን ኃላፊነት በአግባቡ ለመወጣት የሚያስችላቸውን አቅም የመገንባት፣ ምቹ የአደረጃጀት እና የአሰራር ሥርዓት መዘርጋት ተግባራዊ ማድረግ ይኖርባቸዋል።

4.10 የወንጀል ፍትሕ ሥርዓቱን አፈፃፀም ስለመከታተል

የፍትሕ አካላት ከወንጀል ፍትሕ አስተዳደር ጋር የተያያዙ መረጃዎችን የማሰባሰብ፣ የመተንተን እና የማሰራጨት ግዴታ እንዲሁም ለሥራቸው ቅልጥፍና፣ ውጤታማነት እንዲሁም ግልጽነት ተጠያቂነት አስፈላጊ የሆነ የመረጃ ቴክኖሎጂ ተግባራዊ ማድረግ ይኖርባቸዋል። የወንጀል ፍትሕ አስተዳደር መረጃ ማዕከል እንደአስፈላጊነቱ በክልል እና በፌዴራል ደረጃ የሚመሠረት መሆኑ እንደተጠበቀ ሆኖ ሀገር አቀፍ የወንጀል መረጃ ማዕከል በፍትሕ ሚኒስቴር ሥር ይቋቋማል። ሁሉም የፍትሕ አካላት ቁልፍ የሆኑ የአፈፃፀም መለኪያዎችን በሥራ ላይ እንዲያውሉ የሚያስችሉ እና ለክትትል የሚረዱ የመረጃ ማሰባሰቢያ ዘዴዎች ተግባራዊ ያደርጋሉ።

4.11 በፌዴራልና በክልል የፍትሕ አካላት መካከል ስለሚኖር የሥራ ትብብር እና ግንኙነት

የፌዴራልና የክልሉ የፍትሕ ተቋማት የፍትሕ አስተዳደሩን አስመልክቶ የሚዘጋጁ ዕቅዶችን በጋራ የማቀድና የመገምገም እንዲሁም እንደመሠረተ ልማት ያሉ ሌሎች የጋራ ሥራዎችን አብሮ የመሥራት ኃላፊነት አለባቸው። ከዚህ በተጨማሪ ወንጀልን በመከላከል፣ የወንጀል ሕጎችንና የወንጀል ፍትሕ ፖሊሲን በማስፈፀምና በማፈፀም ዙሪያ የእነዚህ ተቋማት የጎንጎሽና የቀጥታ የግንኙነት ሥርዓት በመስኩ በሚወጡ ሕጎች ይወሰናል።

ክፍል አምስት

የወንጀል ቅጣት አፈፃፀም ፍትሐዊነትና ውጤታማነትን ስለማሻሻል

5.1 የቅጣት አወሳሰን መመሪያ ይዘት

የቅጣት አወሳሰን መመሪያ ዜጎች ስለቅጣት ዓላማ እንዲሁም ቅጣቱ በእያንዳንዱ የወንጀል ጉዳይ እንዴት ተግባራዊ እንደሚደረግ ግልጽ ግንዛቤ እንዲኖራቸው ከማድረጉም በተጨማሪ ቅጣቱ በማን እንደሚወሰን፣ የሚወሰንበት የጊዜ ገደብ፣ ቅጣቱን ለመወሰን የሚያስፈልጉ መረጃዎች እና የቅጣት ውሳኔ በሚሰጥበት ጊዜ ሊከበሩ የሚገባቸው መርሆዎችን የሚያመለክት ነው። የቅጣት ውሳኔ በሚሰጥበት ጊዜ ከወንጀሉና ከወንጀለኛው ባሕርይ ጋር የሚገናኙ የቅጣት ማክበጃና ማቅለያ ምክንያቶች ከግምት ውስጥ መግባት ይኖርባቸዋል። በዚህም ረገድ በቅጣት አወሳሰን መመሪያ ውስጥ ቅጣትን ሊያከብዱ ወይም ሊያቀሉ የሚችሉ ምክንያቶች በግልጽ መቀመጥ ይኖርባቸዋል። በተጨማሪም ዐቃቤ ሕግ አስፈላጊ ነው ብሎ ካመነ ቅጣትን የሚያከብዱ ምክንያቶች መኖራቸውን የሚያረጋግጥበት ሥርዓት በሚዘጋጀው የቅጣት አወሳሰን መመሪያ ውስጥ በግልጽና በዝርዝር መካተት ይኖርበታል።

የቅጣት አወሳሰን መመሪያ የወንጀል አድራጊውን ባሕርይ፣ የተፈፀመውን ወንጀል ሁኔታ ከግምት በማስገባት ሊወሰን የሚችለውን የቅጣት ዓይነት እና ወንጀለኛውን በመቅጣት ሊገኝ የሚችለውን ጥቅም መግለፅ ይኖርበታል። ይህም የሚከተሉትን ሊያካትት ይችላል።

- (ሀ) ወንጀል አድራጊዎችንና የወንጀል ባሕርያቶችን ማውገዝ፤
- (ለ) ወንጀል ፈፃሚዎቹ ተቀጥተው ሌላ ወንጀል ከመፈፀም እንዲቆጠቡና ለሌሎችም ማስተማሪያ እንዲሆኑ ማድረግ፤
- (ሐ) ወንጀል ፈፃሚዎችን አስፈላጊ ሆኖ ከተገኘ ከኅብረተሰቡ በአሥር እንዲገለሉ ማድረግ፤
- (መ) የወንጀል ባሕርያትን በመንቀፍ ተጋድሶ እንዲያደርጉ በማድረግ እና በማስተማር ወደፊት ለሚፈፀሟቸው ድርጊቶች የኃላፊነት ስሜት እንዲኖራቸው ማድረግ፤
- (ሠ) በወንጀል ድርጊት ምክንያት ጉዳት ለደረሰባቸው ግለሰቦች ካሳ እንዲከፈል ወይም ኅብረተሰቡ አገልግሎት እንዲሰጥ ማድረግ የሚሉ ናቸው።

5.2 የቅጣት አወሳሰን መመሪያ ስለማዘጋጀት

የፌዴራል ጠቅላይ ፍርድ ቤት ከቁልፍ ባለድርሻ አካላት ጋር በመመካከር የወንጀል ጉዳዮች ላይ የሚሰጡ ቅጣቶች የሚመሠረቱባቸው መርሆዎችንና መስፈርቶችን የያዘ በፍትሐዊነት፣ በግልጽነት እና በውሳኔ ተገማችነት ላይ የተመሠረተ የቅጣት አወሳሰን መመሪያ አዘጋጅቶ በሥራ ላይ እንዲውል የማድረግ ኃላፊነት ይኖርበታል።

5.3 ቅጣትንና ሌሎች እርምጃዎችን ስለማስፈፀም

ቅጣትንና ሌሎች እርምጃዎችን የማስፈፀም ዓላማ በወንጀል ጉዳዮች ላይ የሚወሰዱ የተለያዩ ውሳኔዎችን ፍትሐዊ፣ ግልጽና ተገማች በሆነ አሠራር በማስፈፀም ቅጣቱ የሚፈፀምበት ሰው ታርሞ አምራች ዜጋ እንዲሆንና ከኅብረተሰቡ ጋር ተቀላቅሎ ሰላማዊ ኑሮ እንዲኖር በማስቻል የመንግሥት፣ የሕዝቦች እና የነዋሪዎች ሰላም፣ ደህንነት፣ መብትና ጥቅም እንዲጠበቅና እንዲረጋገጥ ማስቻል ነው። በመሆኑም የሚፈፀሙ ቅጣቶችና ሌሎች የእርምጃ እርምጃዎች ይህንን ዓላማ ከግብ ለማድረስ የሚረዱ መሆናቸውን ለማረጋገጥ የሚከተሉት አቅጣጫዎች ተግባራዊ ይደርጋሉ። እነዚህም፡-

- (ሀ) የማረሚያ ቤቶች አስተዳደር ታራሚዎች ሰብዓዊ ክብራቸው በተጠበቀ አያያዝ ታርመውና አምራች ዜጋ ሆነው ከኅብረተሰቡ ጋር የሚቀላቀሉበትን ስትራቴጂዎችና ኘሮግራሞች የሚመለከታቸውን የመንግሥት አካላት፣ ማኅበራትንና በጎ አድራጎት ድርጅቶችን፣ የግሉን ሴክተር እና ማኅበረሰቡን በማሳተፍ የመንደፍና የመተግበር ኃላፊነት አለበት።
- (ለ) የማረሚያ ቤቶች አስተዳደር የታራሚዎችን ቁጥር ለመቀነስ እንዲቻል ከአሥር ውጭ ያሉ ሌሎች አማራጮችን በሥራ ላይ ለማዋል የሚያስችሏቸውን መንገዶች ጉዳዩ ከሚመለከታቸው አካላት ጋር በመሆን የማጥናትና በጥናት የተገኙ ውጤቶችንም ተግባራዊ የማድረግ ኃላፊነት ይኖርባቸዋል።
- (ሐ) ማረሚያ ቤቶች ታራሚዎችን በተፈለገው መልኩ ለማረም የሚያስችሏቸውን ተቋማዊ አቅም መገንባት ይኖርባቸዋል። በመሆኑም እንደ የታራሚዎች አያያዝ፣ የምርምርና ጥናት ዘዴዎች፣ የዘመናዊ ቴክኖሎጂ አጠቃቀም፣ ታራሚዎችን ለማረም የሚውሉ ሥርዓተ ትምህርት ዝግጅቶችና በመሳሰሉ ጉዳዮች ዙሪያ በአግባቡ የተጠና ኘሮግራም በማውጣት ተቋማዊ አቅማቸውን ማሳደግ ይኖርባቸዋል።

(መ) በታራሚዎች ላይ የተላለፉ የቅጣት ወይም አማራጭ የመፍትሔ እርምጃዎች የተፈለገውን ውጤት ማስገኘታቸውን በማረሚያ ቤቶች፣ በፍትሕ ሚኒስቴር፣ በፍርድ ቤቶችና ይህንን ተግባር ለማከናወን በሚቋቋሙ አካላት የጋራ ንግግራም ክትትል ይደረግበታል።

(ሠ) ታራሚዎች በማረሚያ ቤት ቆይታቸው በሚያሳዩት የባሕርይ ለውጥ፣ የአምራችነት ጥረት፣ መልካም ሥነ ምግባርና በመሳሰሉት ሌሎች ሥራዎች የአመክሮና የይቅርታ ተጠቃሚ የሚሆኑበት በእኩልነትና በግልጽነት ላይ የተመሠረተ ሥርዓት ይዘረጋል።

ክፍል ስድስት

በጋራ መብቶች ላይ የሚፈፀሙ ጥቃቶችን የወንጀል ድርጊት ስለማድረግ እና ለሌሎች ለወንጀል ጥቃት ተጋላጭ ለሆኑ የጎብረተሰብ ክፍሎች ስለሚደረግ የተለየ አያያዝ

6.1 በጋራ መብቶች ላይ የሚፈፀሙ ጥቃቶችን ወይም ጉዳቶችን የወንጀል ድርጊት ስለማድረግ

በሕገ መንግሥቱ ዕውቅና ካገኙትና ከፍተኛ ጥበቃ ከተደረገላቸው መብቶች መካከል የብሔሮች፣ የብሔረሰቦችና የሕዝቦች መብት በዋናነት ከሚጠቀሱት አንዱ ነው። በተመሳሳይ መልኩ ሕገ-መንግሥቱ ለኃይማኖትና ለዕምነት እንዲሁም ለቋንቋና ለሌሎች የማንነት መገለጫ ለሆኑ መብቶች ዕውቅና የሚሰጥና ጥበቃ የሚያደርግ መሆኑ ይታወቃል። በተጨማሪም ማንም ሰው በብሔሩ፣ በብሔረሰቡ፣ በሕዝቡ፣ በዘሩ፣ በቋንቋው፣ በኃይማኖቱ፣ በማኅበራዊ አመጣጡ እና በመሳሰሉት ምክንያቶች ምንም ልዩነት ሳይደረግበት በሕግ ፊት እኩል እንደሆነ እና በእኩልነትም ተጨባጭ የሕግ ዋስትና እንደሚያገኝ በሕገ መንግሥቱ ውስጥ በግልጽ ተደንግጎ ይገኛል።

ከዚህም በመነሳት ማንኛውም ሕዝብ ወይም ማኅበረሰብ እንዲሁም የሕዝቡ ወይም የማኅበረሰቡ አባል በሕገ መንግሥቱ ዕውቅና እና ጥበቃ ካገኙ መብቶቹ ሙሉ በሙሉ ተጠቃሚ እንዲሆንና መብቶቹ መከበራቸውን ለማረጋገጥ እንዲችል በመንግሥት ሊከናወኑ የሚገቡ ዘርፈ ብዙ ሥራዎች መኖራቸው የሚታወቅ ነው። በመንግሥት መከናወን ከሚገቡ ከእነዚህ ሥራዎች መካከል በእነዚህ መብቶች ወይም ለአንድ ሕዝብ ወይም ማኅበረሰብ ከሚኖረው ጥላቻ በመነሳት በዚህ ሕዝብ ወይም ማኅበረሰብ አባላት ላይ የሚፈፀሙ የተለያዩ ጥቃቶች ወይም ጉዳቶች በወንጀል ፍትሕ ሥርዓቱ የወንጀል ድርጊቶች ሆነው የድርጊቱ ፈፃሚዎች መቀጣት መቻላቸውን የማረጋገጥ ሥራ አንዱና መሠረታዊ ነው።

በማንኛውም ሕዝብ ወይም ማኅበረሰብ መብቶች ወይም ለአንድ ሕዝብ ወይም ማኅበረሰብ ከሚኖረው ጥላቻ በመነሳት በዚህ ሕዝብ ወይም ማኅበረሰብ አባላት ላይ የሚፈፀሙ ጥቃቶች ወይም ወንጀሎች ከማንኛውም የወንጀል ድርጊት የበለጠ ሊተካ ወይም ሊካስ የማይችል ጉዳዮችን በመንግሥት፣ በሕዝብ ወይም ማኅበረሰብ እንዲሁም ግለሰቦችና ነዋሪዎች ላይ የሚያደርሱ መሆናቸው የሚታወቅ ነው።

በመሆኑም የወንጀል ሕጉን ጨምሮ ተዛማጅ በሆኑ ሕጎችና በሌሎች የአሠራር ሥርዓቶች ውስጥ የሚከተሉት ዋና ዋና ጉዳዮች በዝርዝር መካተት ይኖርባቸዋል። እነዚህም፡-

(ሀ) የኢትዮጵያ ብሔሮች፣ ብሔረሰቦችና ሕዝቦች ወይም የማንኛውም የኃይማኖት፣ የቋንቋ ወይም ተለይተው የሚታወቁ የማንኛውም አናሳ ማኅበረሰብ መልካም ስም፣ ታሪክ፣ ባህል፣ ቋንቋ፣ እምነት ወይም ማንኛውም የማንነት መገለጫ የሆነው ዕሴት ለማጥፋት፣ ለማንቋሸሽ፣ የማይጠቅም ወይም ከሌላ ያነሰ አድርጎ ለማቅረብ፣ እንዲናቁ ወይም እንዲጠሉ ለማድረግ በማንነታቸውና በራሳቸው እንዲያፍሩ ወይም እንዲያምኑ ለማድረግና ሌሎች በተመሳሳይ የሚፈፀሙ ድርጊቶች የወንጀል ድርጊት መሆናቸውን፤

(ለ) ለአንድ ብሔር፣ ብሔረሰብ፣ ሕዝብ፣ ወይም ማንኛውም የኃይማኖት፣ የቋንቋ ወይም ተለይቶ ለሚታወቅ ማንኛውም አናሳ ማኅበረሰብ ከሚኖረው ጥላቻ በመነሳት በዚህ ብሔር፣ ብሔረሰብ፣ ሕዝብ፣ ወይም ማኅበረሰብ አባል ላይ የሚፈፀም ወንጀል ከተፈፀመው ወንጀል በተጨማሪ ሌላ የወንጀል ድርጊት እንደሚሆንና ይህም የጥላቻ ወንጀል በመሆኑ የራሱ የወንጀል ቅጣት ያለው እንደሚሆን፤ እና

(ሐ) በዚህ ቁጥር በፊደል ተራ “ሀ” እና “ለ” ሥር የተመለከቱትን ድርጊቶች የፈፀመ ማንኛውም ሰው በሚወሰንበት የወንጀል ቅጣት በተጨማሪ በፍትሐብሔር ኃላፊነት ሊጠየቅ የሚችል መሆኑን፤ የሚሉ ናቸው።

6.2 በወንጀል ጉዳት የደረሰባቸውን ሰዎች መብት ስለማስከበር

በወንጀል ድርጊት ጉዳት የደረሰባቸውን ሰዎች መብት በአግባቡ ማስከበር እንዲቻል የተፈፀመው የወንጀል ዓይነት ወይም የተገባውን ግላዊ ሁኔታ መሠረት ያደረገ እና ለልዩ ፍላጎቶቻቸውም ተገቢውን ምላሽ በመስጠት ላይ ያተኮረ አሠራር በወንጀል ፍትሕ ሥርዓቱ ውስጥ እንዲዘረጋ ይደረጋል። ሕፃናትን ጨምሮ ሌሎች በሁኔታቸው በወንጀል ድርጊት ለሚደርስ ጉዳት ይበልጥ ተጋላጭ ለሆኑ ሰዎች ተገቢውን ጥበቃ እና ድጋፍ ለማድረግ የሚያስችሉ ልዩ የጥንቃቄ እርምጃዎች ይወሰዳሉ። በወንጀል ድርጊት ጉዳት የደረሰባቸው ሰዎች ለደረሰው ጉዳት በፍርድ ቤት

ወይም በሌሎች አማራጭ ዘዴዎች የካሳ ጥያቄ በማቅረብ ተገቢውን ካሳ በአፋጣኝ እንዲያገኙ ማድረግ የሚያስችል አመቺ የሆነ የአሰራር ሥርዓት ሊዘረጋ ይገባል። የወንጀል ተገቢዎች በተፈፀመባቸው የወንጀል ድርጊት ሣቢያ ከደረሰባቸው ሥነ-ልቦናዊ ቀውስ እና ካጋጠማቸው ሌሎችም ተያያዥ ችግሮች በአግባቡ እንዲላቀቁ ተገቢ የሆነ ድጋፍ እና የምክር አገልግሎት የሚያገኙበት ሥርዓት መዘርጋት ይኖርበታል።

6.2.1 የተገቢዎች በወንጀል ምርመራ፣ ክስ እና የፍርድ ሂደት ተሳትፎ የማድረግና መረጃ የማግኘት መብት

በወንጀል ጉዳት የደረሰበት ማንኛውም ሰው በጉዳዩ ላይ በሚደረገው የምርመራ፣ የክስ አቀራረብ እና የፍርድ ሂደት ውስጥ ተሳትፎ የማድረግ እንዲሁም ጉዳዩ የደረሰበትን ደረጃ በቅርብ የመከታተል እና ስለሚሰጡት ውሳኔዎች ተገቢውን መረጃ የማግኘት እንዲሁም የደረሰበትን የጉዳት መጠን፣ ዕድሜውን፣ ችሎታውን እና የማጎበራዊ ኑሮ መሠረቱን ባገናዘበ መልኩ በክብርና በርህራሄ የመያዝ መብት አለው።

በወንጀል ፍትሕ ሥርዓቱ ውስጥ በወንጀል ጉዳት የደረሰባቸውን ሰዎች መብትና ፍላጎት ከማስከበር አኳያ ውጤታማ ሥራ መስራት እንዲቻል የሚከተሉት መሠረታዊ ነገሮች እንዲሟሉ ይደረጋል። እነዚህም፡-

- (ሀ) የወንጀል እና የሥነ ሥርዓት ሕጎች የሁሉንም የወንጀል ተገቢዎች መብት ማስከበር በሚያስችል መልኩ ይሻሻላሉ።
- (ለ) በወንጀል ጉዳት የደረሰባቸውን ሕፃናት መብት እና ፍላጎት ማስጠበቅ የሚያስችሉ የሕግ ድንጋጌዎች ይቀረጻሉ።
- (ሐ) በወንጀል ድርጊት የተጠረጠሩና ተጎጂ የሆኑ ሴቶችን እንዲሁም የጾታ ጥቃት ስለባ ለሆኑ ሰዎች የሚደረገውን የተለየ አያያዝ የሚመለከቱ ግልጽ የሕግ ድንጋጌዎች በሕጎች ውስጥ እንዲካተቱ ይደረጋል።
- (መ) በወንጀል ጉዳት ለደረሰባቸው ሰዎች የድጋፍ አገልግሎት የሚሰጡ ተቋማት እና ድርጅቶች ተገቢው የአቅም ግንባታ ድጋፍ ይደረግላቸዋል።

(ሠ) ጉዳዩ የሚመለከታቸው የሕግ አስፈጻሚ እና የፍትሕ አካላት በወንጀል ጉዳት ከደረሰባቸው ሕፃናት ጋር በተያያዘ ስለሚያከናውኗቸው ተግባራት እና ስለሚወስዷቸው የጥንቃቄ እርምጃዎች ሥልጠና እንዲያገኙ ይደረጋል።

(ረ) በወንጀል ተጉዳይ የሆኑ ሰዎች በፍርድ ቤት ቀርበው በሚመሰክሩበት ጊዜ ደንገንታቸው፣ የግል ምስጢራቸው እና ማንነታቸው እንዲጠበቅ ወይም እንዳይገለፅ ሲባል ለምስክሮች ከሚሰጥ ልዩ ጥበቃ ጋር ተመሳሳይነት ያላቸው አስፈላጊ የሆኑ ጥበቃዎች እንዲያገኙ ይደረጋል።

6.3 የሕፃናት ወይም የወጣቶች የወንጀል ፍትሕ መሠረታዊ መርሆዎች

በሀገራችን የወንጀል ፍትሕ ሥርዓት ውስጥ ከሕፃናት ወይም ከወጣቶች ጉዳዮች ጋር በተያያዘ የሚወሰኑ እና የሚተገበሩ ውሳኔዎች፣ የሚታወጁ ሕጎች፣ የሚዘጋጁ መመሪያዎች፣ ፕሮግራሞችና ሌሎች ተመሳሳይ የሆኑ የአሠራር ሥርዓቶች፡-

(ሀ) በማንኛውም ሕፃን ወይም ወጣት ላይ በእሱ ወይም በወላጆቹ ወይም በአሳዳሪዎች ዘር፣ ቀለም፣ የታ፣ ቋንቋ፣ ኃይማኖት፣ ፖለቲካ ወይም ሌላ አመለካከት፣ ብሔር፣ ጎሣ ወይም ማኅበራዊ ሁኔታ፣ አካል ጉድለት፣ ትውልድ፣ የሥራ እንቅስቃሴ ወይም በሌላ ሁኔታዎች ምክንያት ምንም ዓይነት ልዩነት የማያደርጉ ወይም አድሎ የማይፈፅሙ፤

(ለ) አስፈላጊ በሆኑ ሁኔታዎች ውስጥ ሁሉ ሕፃኑን ወይም የወጣቱን የላቀ ጥቅም የሚያስከብሩ፤ እና

(ሐ) የሕፃኑን ወይም የወጣቱን በሕይወት የመኖርና በመልካም ሁኔታ የማደግ እንዲሁም ተሳትፎ የሚያረጋግጡ መሆን ይኖርባቸዋል።

6.4 የወጣት ወንጀል አድራጊዎች አያያዝ

6.4.1 ጠቅላላ

በማንኛውም የፍርድ አሰጣጥ ሂደት እና ፍርድ ከተሰጠም በኋላ ለወጣት ወንጀል አድራጊዎች የሚደረግላቸው አያያዝ ወጣቶቹ ከገቡበት የተሳሳተ መንገድ እንዲወጡ፣ ቀና አስተሳሰብን እንዲያዳብሩ፣ ሠላማዊና ለሕግ ተገዢ የሆነ ዜጋ እንዲሆኑ የሚያስችላቸውን ዘዴ የተከተለ መሆን

ይኖርበታል። በዚህ ረገድ የወንጀል ፍትሕ ሥርዓቱ ዋነኛ ዓላማ ወጣቶቹን ማስተማር እና በሂደትም ከቤተሰብና ከማኅበረሰቡ ጋር የተሳተፈ ውህደት እንዲፈጥሩ ማስቻል መሆን ይኖርበታል።

6.4.2 ለወጣት ወንጀል አድራጊዎች የሚደረግ የሕግ ክለሳ

ወጣት ወንጀል አድራጊዎች በሕግ ፊት ሁሉም እኩል ነው በሚል ምክንያት በፍርድ ቤት ቀርበው እንዲመሰክሩ፣ ጥፋታቸውን እንዲያምኑ፣ መስቀለኛ ጥያቄ ሊቀርብባቸው ወይም በዐቃቤ ሕግ ምስክር ሆነው እንዲቀርቡ ሊገደዱ አይገባም።

6.4.3 የአማራጭ የመፍትሔ እርምጃዎች ተመራጭነት

ወጣት ወንጀል አድራጊዎችን በተመለከተ የሚወሰዱት እርምጃዎች የሚፈለገውን ውጤት ማምጣት የማይችሉ ወይም ከተፈፀሙው ወንጀል ልዩ ባሕርይ ወይም የከባድነት ሁኔታ ጋር በተያያዘ መደበኛ ክስ ማቅረብ የግድ አስፈላጊ ሆኖ ካልተገኘ በስተቀር ጉዳዩን በአማራጭ የመፍትሔ እርምጃዎች የመፍታት አሰራር ቅድሚያ ሊሰጠው ይገባል።

6.4.4 የአማራጭ የመፍትሔ እርምጃዎች አፈፃፀም

በወጣት ወንጀል አድራጊዎች ላይ አማራጭ የመፍትሔ እርምጃዎች ተግባራዊ የማድረግ ኃላፊነት የሚሰጣቸው ተቋማት በፌዴራል እና በክልሎች ደረጃ እንዲቋቋሙ ይደረጋል። ተቋማቱ ተግባራዊ የሚደረገውን አማራጭ የመፍትሔ እርምጃ አግባብነት፣ ለወጣቱ የተለየ ሁኔታ ተስማሚ መሆኑን እና ወጣቱ ከፈፀመው የወንጀል ድርጊት ጋር ተመጣጣኝ መሆኑን የማረጋገጥ ኃላፊነት አለባቸው።

በወጣት ወንጀል አድራጊዎች ላይ ተፈፃሚ የሚሆኑ አማራጭ የመፍትሔ እርምጃዎች አግባብነት፣ ይዘት፣ ዓይነት እና ዝርዝር አፈፃፀምን አስመልክቶ በመስኩ የሚሻሻሉና የሚቀረፁ ሕጎች፣ መመሪያዎች እና ፕሮግራሞች ሕገ መንግሥታችን ውስጥ የተካተቱን ወይም በሕገ መንግሥቱ መሠረት ዕውቅና ያገኙትን የወጣት ወንጀል አድራጊዎች መብቶችን እና ልዩ ጥበቃዎችን ባገናዘበ መልኩ መሆን ይኖርባቸዋል።

6.4.5 ስለልዩ ክፍሎች መቋቋም

የወጣት ወንጀል አድራጊዎችን ጉዳይ የማየት ሥልጣን የሚሰጣቸው ልዩ ችሎቶች በየደረጃው ይቋቋማሉ። በተመሳሳይ መልኩ የወጣት ወንጀል አድራጊዎችን ጉዳይ የመከታተልና የወንጀል ምርመራ የማድረግ ተግባራትን የሚያከናውኑ መርማሪዎች እና ዓቃቤያነ ሕግ ይኖራሉ።

6.5 ለወንጀል ተጋላጭ ለሆኑ የጎብረተሰብ ክፍሎች ትኩረት ስለመስጠት

የሴቶችን፣ ሕፃናትን፣ የአካል ጉዳተኞችን፣ የአረጋጂያንንና ሌሎች ተመሳሳይ አካላትን ለወንጀል ተጋላጭነት እና ከፍተኛ የተጠቁነት ሁኔታ ግምት ውስጥ በማስገባት የወንጀል መከላከል፣ ምርመራ፣ ክስ አቀራረብ እንዲሁም ድጋፍና እርዳታ ተግባራት የሚከናወኑበት ልዩ የሆነ ሥርዓት በመርማሪ አካላት፣ በዐቃቤ ሕግ ተቋማት እና ፍርድ ቤቶች ውስጥ እንዲዘረጋ ይደረጋል። ጉዳዩ የሚመለከታቸው የፌዴራል እና የክልል የፍትሕ አካላት ሌሎች በወንጀል መከላከል፣ ምርመራ፣ ክስ አቀራረብ ተግባር ላይ የተሰማሩ እንዲሁም ድጋፍ እና የምክር አገልግሎትን የሚሰጡ የማህበራትና የበጎ አድራጎት ድርጅቶች እንዲሁም የአለም አቀፍ ድርጅቶች ጥረት ማቀናጀት የሚያስችል የማስተባበር ሥራ ይሠራሉ። ሁሉም የፍትሕ አካላት የአካል ጉዳተኞች እና አረጋጂያን በፍትሕ ሥርዓት አስተዳደሩ ውስጥ በምስክርነት፣ በተከራካሪነት፣ በመረጃ ሰጭነት ወይም በሌላ መንገድ በእኩልነት ተሳትፎ እንዲያደርጉ የሚያስችላቸውን አመቺ ሁኔታ የመፍጠር ግዴታ አለባቸው።

ክፍል ሰባት

ልዩ ልዩ ጉዳዮችና አቅጣጫዎች

7.1 መሻሻል ወይም መለወጥ ስለሚገባቸው ጉዳዮች

ከዚህ ፖ.ሊ.ሲ. ጋር የሚቃረኑ ወይም ሊቃረኑ ስለሚችሉ ሕጎችን እና የአሠራር ሥርዓቶችን አስመልክቶ የሚከተሉት አቅጣጫዎች ተግባራዊ ይደረጋሉ። እነዚህም፦

- (ሀ) ከዚህ ፖ.ሊ.ሲ. ጋር የሚቃረኑ ወይም ሊቃረኑ የሚችሉ አዋጆች፣ ደንቦች፣ መመሪያዎችና ሌሎች ማንኛውም የአሠራር ሥርዓቶች ከፖ.ሊ.ሲ.ው ጋር በሚጣጣም ወይም ፖ.ሊ.ሲ.ውን ለመፈጸምና ለማስፈጸም በሚያስችል መልኩ ሊሻሻሉ ወይም ለውጥ ሊደረግባቸው ይገባል።
- (ለ) ፖ.ሊ.ሲ.ው ከፀደቀበት ቀን ጀምሮ ከወንጀል ፍትሕ ሥርዓቱ ጋር በተገናኘ የሚከናወን ማንኛውም የሕግ ማሻሻል፣ አዲስ ሕግ የማዘጋጀት ወይም ሌሎች የአሠራር ሥርዓቶች የመዘርጋት ሥራዎች ከዚህ ፖ.ሊ.ሲ. በሚቃረን ሁኔታ መሠራት የለባቸውም፤ እንዲሁም ይህንን ፖ.ሊ.ሲ. ለመፈጸምና ለማስፈጸም በሚያመች መልኩ መሆናቸውን ማረጋገጥ ይገባል።

(ሐ) በፌዴራልም ሆነ በክልል የሚገኙ የፍትሕ አካላት ይህንን ፖሊሲ ውጤታማና ወጪ ቆጣቢ በሆነ ሁኔታ ለመፈፀምና ለማስፈፀም የሚያስችል የአመራር፣ የአሠራርና የአደረጃጀት ሥርዓቶችን አጭር በሆነ ጊዜ ውስጥ መፍጠር ይኖርባቸዋል።

7.2 የፖሊሲው የተፈፃሚነት ጊዜ

ይህ ፖሊሲ በኢትዮጵያ ፌዴራላዊ ዲሞክራሲያዊ ሪፐብሊክ መንግሥት የሚኒስትሮች ምክር ቤት ከፀደቀበት የካቲት 25 ቀን 2003 ዓ.ም ጀምሮ ተፈፃሚነት ይኖረዋል።

አዲስ አበባ የካቲት 25 ቀን 2003 ዓ.ም
በኢትዮጵያ ፌዴራላዊ ዲሞክራሲያዊ
ሪፐብሊክ መንግሥት የሚኒስትሮች ምክር ቤት